

التزام بالتصدق فقہی و شرعی حیثیت (بینک کے ساتھ لین دین میں لازمی صدقہ)

ڈاکٹر محمد سعد صدیقی ☆

سلمان احمد خان ☆☆

ABSTRACT

A problem, which Islamic banks face in Murabaha and Ijarah financing, is the danger of default. So, if a client defaults in payment of the price or rental at the due date, the price cannot be increased. In interest based loans, the amount of loan keeps on increasing according to the period of default. But it is prohibited in Islamic Financing. The real solution to this problem is to develop a system where the defaulters are punished by depriving them of getting a financial facility in future. So, the alternative suggestion is that while entering into a Murabaha or Ijarah transaction, client undertakes that in case of default in payment at the due date, he will pay a specified amount to a charitable fund maintained by the bank. The objections on this method are not valid. But it must be ensured that no part of this amount shall form part of the income of the bank, and bank cannot charge an opportunity cost or any kind of expenses like recovery or administration charges from this amount. But Islamic Banks should seek an alternative of this method also, as it is not an ideal method of covering the risk. Islamic banks should also think about and attend the alternative suggestions discussed in this article.

موجودہ دور میں اسلامی بینکاری نظریاتی کے بجائے عملی موضوع بن چکا ہے۔ کچھ عرصہ سے اسلامی بینکاری کے بارے میں جو بحث کی جاتی ہے وہ نظریاتی حیثیت کم اور عملی حیثیت زیادہ رکھتی ہے اور یہ بحث اس لحاظ سے زیادہ پیچیدہ رخ اختیار کر چکی ہے کہ اسلامی بینکاری کے حوالے سے تین قسم کی آراء پائی جاتی ہیں۔ ایک رائے تو ناقیدین کی ہے جس کے مطابق اسلامی بینکاری دراصل

☆ استاذ پروفیسر، شعبہ علوم اسلامیہ، جامعہ پنجاب، لاہور
پی، ایج، ذی سکالر، شعبہ علوم اسلامیہ، جامعہ پنجاب، لاہور
☆☆☆

سرمایہ دارانہ نظام ہی کا ایک حصہ ہے لہذا اس سے کلی طور پر اجتناب کرنا چاہئے۔ دوسری رائے مودیدین کی ہے جس کے مطابق اسلامی بینکاری کلی طور پر شریعت اسلامیہ کے مطابق ہے اور اگر اس میں کچھ خامیاں ہیں تو وہ عام طور پر نظریاتی حیثیت نہیں رکھتیں بلکہ فقہی یا انتظامی ہیں جن کو حل کیا جانا چاہئے۔ تیسرا رائے یہ ہے کہ اسلامی بینکاری کو جاری رہنا چاہئے لیکن یہ رائے رکھنے والے حضرات پر یہ کل اسلامی بینکاری کے حوالے سے عدم اطمینان کا شکار ہیں۔ اسلامی بینکاری کے ناقدین اور مودیدین کی آراء کو اگر دیکھا جائے تو عملی اسلامی بینکاری پر لکھی جانے والی اکثر کتب میں یہ بات نظر آئے گی کہ ناقدین اس بات پر تیار نہیں کہ اسلامی اور غیر اسلامی بینکاری کے ماہین جو واضح فروق اسلامی بینکاری کی تائید کرنے والے حضرات بتلاتے ہیں ان کا اعتراض کریں اور اس کی ایک وجہ تحقیق کی کمی بھی ہے۔

جبکہ دوسری طرف اسلامی بینکاری کی تائید کرنے والے بعض حضرات کا یہ روایہ بھی دیکھنے میں آیا ہے کہ وہ اسلامی بینکاری سے متعلق تقریباً تمام چیزوں کو برحق سمجھتے ہیں اور ناقدین کی آراء، تجویز اور تنقید کو ان کی اسلامی بینکاری سے عدم واقفیت پر محمول کرتے ہیں۔ چنانچہ تیسرا فریق جس میں علماء اور عوام الناس دونوں شامل ہیں اور جن کا کسی بھی اسلامی بینک سے لین دین یا خرید و فروخت کا تعلق ہے وہ سخت آزمائش اور تذبذب میں ہیں اور یہ سوچ رہے ہیں کہ آیا واقعی ہمارا اسلامی بینک سے تعلق عدم جواز کے زمرے میں آتا ہے یا پھر اسلامی بینک سے لین دین کا کوئی جواز بھی موجود ہے؟

اس مضمون میں اسلامی بینکاری میں راجح 'التزام بالتصدق' کے مشہور اور مختلف فیہ مسئلے پر فقہی و شرعی حیثیت سے روشنی ڈالی گئی ہے اور اس بات کی حتی الامکان کوشش کی گئی ہے کہ اسلامی بینکاری میں راجح 'التزام بالتصدق' کی صحیح حیثیت کو واضح کر دیا جائے۔

التزام بالتصدق-معنی و مفہوم

التزام کا مطلب ہے اپنے اوپر کسی چیز کو لازم کر لینا اور تصدق کا مطلب ہے صدقہ یا خیرات دینا۔ چنانچہ التزام بالتصدق کا معنی ہو گا کہ صدقہ دینے کو اپنے اوپر لازم کر لینا اور اگر اسلامی بینکاری کے پس منظر میں اس مفہوم کو دیکھا جائے تو اس کی صورت کچھ اس طرح بنتی ہے کہ اسلامی بینک کے پاس کوئی چیز خریدنے یا اجارہ پر لینے کے لیے جو کلاںٹ بھی آتا ہے اس سے اسلامی بینک التزام بالتصدق کرواتا ہے کہ قطع کی ادائیگی کی تاخیر کی صورت میں اسلامی بینک اپنے کلاںٹ سے صدمت

کی مدد میں ایک مخصوص رقم وصول کرے گا جو بینک میں بنائے گئے چیریٹی فنڈ (Charity Fund) میں جمع کر دی جائے گی اور اسے خیراتی مصارف میں استعمال کیا جائے گا۔ اسلامی بینکاری پر ہونے والے اعتراضات میں سے ایک اہم اعتراض التزام بالتصدق پر کیا جانے والا اعتراض بھی ہے۔ آیا یہ رقم لینا اور اسے چیریٹی فنڈ میں جمع کرنا جائز ہے یا نہیں؟ چنانچہ پہلے التزام بالتصدق کے مخالفین و موافقین کے دلائل ذکر کیے جائیں گے اور پھر جائزہ لیا جائے گا کہ کون سا موقف ایسا ہے جس کو اختیار کیا جانا چاہئے اور اس حوالے سے جو تجویز ہیں ان کو بھی ذکر کیا جائے گا۔

التزام بالتصدق کے عدم جواز پر علماء کی آراء

سب سے پہلی بحث جو اس موقع پر کی جاتی ہے وہ یہ ہے کہ صدقہ کا التزام شرعاً مدین پر لازم ہوتا ہے یا نہیں؟ اور اگر ہوتا ہے تو صرف دیانتہ ہوتا ہے یا قضاۓ بھی ہوتا ہے؟

اگر شریعت کی طرف نظر کی جائے تو اس سے پتہ چلتا ہے کہ اگر قرض خواہ مالی کمزوری کی وجہ سے ادائیگی نہیں کر پا رہا تو اسے مہلت دینی چاہئے۔ چنانچہ قرآن کریم کا واضح حکم ہے:

”وَإِن كَانَ ذُو عُسْرَةٍ فَنَظِرْهُ إِلَىٰ مِيسَرَةٍ“ (۱)

(اور اگر تنگ دست ہے تو مہلت دینی چاہئے آسانی ہونے تک)

لیکن اگر کوئی شخص ادائیگی پر قدرت کے باوجود ٹال مٹول سے کام لے رہا ہے تو اس کے بارے میں بھی حدیث میں واضح طور پر آیا ہے کہ ایسا شخص ظلم کا ارتکاب کرتا ہے۔

چنانچہ ارشاد نبوی ﷺ ہے:

”مطْلُ الْغَنِيِّ ظَلْمٌ وَ إِذَا أَتَيْتُكُمْ عَلَىٰ مَلِيٍّ فَلِتَبْيَعُ“ (۲)

(غنى کا ٹال مٹول کرنا ظلم ہے اور جب تم میں سے کسی کو اس (غنى) کے پیچھے لگایا جائے تو اسے چاہئے کہ اس کے پیچھے لگا رہے)

احادیث سے ایک اور بات یہ بھی معلوم ہوتی ہے کہ جو شخص ایسا کام کرے اس سے اپنا حق بعض طریقوں سے وصول بھی کیا جا سکتا ہے۔ چنانچہ آپ ﷺ نے ارشاد فرمایا:

”لَأَيُّ الْوَاجِدُ يُحَلِّ عِرْضَهُ وَعَقُوبَتَهُ“ (۳)

(غنى کا تاخیر کرنا اس کی بے آبروئی اور سزا دینے کو حلال کر دیتا ہے)

وہ حضرات جو التزام بالصدق کے قائل نہیں ہیں ان میں سے بعض کا کہنا ہے کہ جو شخص اسلامی بینک کا رخ کر رہا ہے وہ یقیناً دینی سوچ کا حامل ہو گا چنانچہ اس پر حسن ظن کرتے ہوئے اُسے نادر ہی سمجھنا چاہئے اور اسے مہلت دینی چاہئے۔☆

اگر مدیون یا کلائنسٹ شرعی مزاج کی رعایت کرنے کے باوجود دماظل ہے اور تنگ دست نہیں تو کیا اس سے اجباری تصدق کروایا جا سکتا ہے؟ اگر کروایا جا سکتا ہے تو صرف دیائیہ کروایا جا سکتا ہے یا پھر قضاءً بھی ایسا کروانا جائز ہے؟ جو حضرات اس تصدق کو قضاءً بھی لازم کروانے کے قائل ہیں ان کی دلیل امام خطاب کی درج ذیل عبارت ہے:

”اما اذا التزم المدعى عليه للمحمدى أنه ان لم يوفه حقه فى وقتٍ كذا و كذا فله عليه كذا و كذا، فهو لا يختلف في بطلانه لأنّه صريح الربا... وأما اذا التزم أنه أن لم يوفه حقه فى وقتٍ كذا فعليه كذا لفلان أو صدقة للمساكين فهو محل الخلاف المعقود له هذا

الباب ،فالمشهور أنه لا يقضى به كما تقدم و قال ابن دينار يقضى به“^(۲)

(اور جب مدعی علیہ، مدعی کے لیے یہ التزام کرے کہ اگر مدعی علیہ نے مدعی کا حق اتنے اور اتنے عرصے میں ادا نہ کیا تو مدعی علیہ پر مدعی کے لیے اتنا اور اتنا مال لازم ہو گا، اس التزام کے باطل ہونے میں کسی کا اختلاف نہیں ہے، اس لیے کہ یہ صریح سود ہے۔ لیکن اگر مدعی علیہ نے یہ التزام کیا کہ اگر اتنے وقت میں مدعی کا حق ادا نہ کر سکا تو مدعی علیہ پر فلاں شخص کے لیے (مدعی کے علاوہ) اتنا مال لازم ہے یا مساكین کے لیے صدقہ لازم ہے، یہ بات محل اختلاف ہے جس کے لیے یہ باب باندھا گیا ہے۔ مشہور قول یہ ہے کہ اس پر فیصلہ نہیں دیا جائے گا، کما تقدم، اور ابن دینار فرماتے ہیں کہ اس پر فیصلہ دیا جائے گا (یعنی اس کو قضاءً نافذ کیا جائے گا)

☆ رقم کے خیال میں معاملات حسن ظن پر نہیں چلا کرتے بلکہ حقائق پر چلتے ہیں۔ چنانچہ یہ تجویز غیر مناسب ہے کہ سب کے بارے میں یہ حسن ظن کر لیا جائے کہ وہ تنگدست ہی ہوں گے۔ بہت سے لوگ اپنی سہوات کی وجہ سے بھی اسلامی بینکوں کا رخ کرتے ہیں نہ کہ اسلامی جذبے کے تحت۔ انہیں اپنا فائدہ مقصود ہوتا ہے خواہ وہ کہیں سے بھی حاصل ہو جائے۔ جب اسلامی بینکنگ کرنے والے سرمایہ داروں کے بارے میں یہ یقین سے نہیں کہا جاسکتا کہ وہ اسلامی جذبے سے یہ کام کر رہے ہیں یا نہیں تو پھر کلائنس کے بارے میں بھی یہ اعتقاد کیسے رکھا جا سکتا ہے کہ وہ یہ جذبے اپنے دل میں رکھتے ہیں اور اگر رکھتے بھی ہیں تو بھی بغیر تحقیق کے ان پر کوئی حکم نہیں لگایا جا سکتا۔ خاص طور پر جب یہ بھی معلوم ہے کہ مروجہ اسلامی بینکاری میں عام لوگوں کا پیسہ بھی لگا ہوا ہے۔

مندرجہ بالا عبارت سے یہ بات معلوم ہو گئی کہ مالکیہ کے مشہور اور راجح مذہب کے مطابق صدقہ کو بذریعہ عدالت لازم قرار دینا درست نہیں ہے۔

صرف مالکیہ کے ایک فقیہ ابن دینار اس بات کے قائل ہیں اور امام خطاب کی عبارت سے یہ معلوم ہوتا ہے کہ امام خطاب کا قول مرجوح ہے، جسے فقهاء کے ہاں معدوم ہی کی قبیل سے سمجھا جاتا ہے۔

چنانچہ علامہ قاسم بن قسطنطیل بغا کے حوالے سے شرح عقود رسم الْمُفْتَنِ میں تحریر ہے:
 ”والمرجوحُ فِي مَقَابِلَةِ الرَّاجِعِ بِمِنْزَلَةِ الْعَدْمِ وَالترْجِيحُ بِغَيْرِ مُرْجُحٍ فِي الْمُنْتَقِبَلَاتِ مُمْنَوْعٌ“^(۵)

(اور راجح کے مقابلے میں مرجوح کالعدم ہے اور کسی مرنج کے بغیر متعارض اقوال میں ترجیح ناجائز ہے)

یہاں یہ بات قابل ذکر ہے کہ علامہ شامی نے جو یہاں مرجوح قول کو اختیار کرنے سے منع کیا ہے وہ کسی مرنج کے بغیر کی قید کے ساتھ کیا ہے جو مجوزین کی تائید کرتا ہے۔ البتہ علامہ شامی نے شرح عقود رسم الْمُفْتَنِ میں ہی بعض مخصوص حالات میں مرجوح قول پر عمل کرنے کو جائز کہا ہے کہ اگر کوئی شخص کسی ضرورت کے تقاضے کے تحت ضعیف قول پر عمل کرے تو وہ ممنوع نہیں ہے اور پھر احتفاف ہی کے مذہب سے مرجوح قول پر عمل کرنے کی کچھ مثالیں ذکر کی ہیں جن سے ثابت ہوتا ہے کہ مرجوح قول پر عمل کرنا انفرادی طور پر بوقت ضرورت ہوتا ہے نہ کہ اجتماعی اور ایک مکمل ضابطے کے طور پر ہمیشہ کے لیے۔

چنانچہ علامہ شامی نے یہ بھی تحریر کیا ہے کہ مجبور آدمی اپنے ذاتی عمل کے معاملہ میں ضعیف قول پر عمل کر سکتا ہے بشرطیکہ وہ ذی رائے ہو یعنی نصوص اور احادیث کے معانی جانتا ہو اور فہم و فراست رکھنے والوں میں سے ہو۔

چنانچہ اس کے لیے ضعیف روایت پر عمل کرنا جائز ہے اگرچہ وہ روایت اس کے مذہب کے خلاف ہو اور مفتی بھی مجبور شخص کو ضعیف قول کے مطابق فتوی دے سکتا ہے اور جہاں یہ لکھا ہے کہ ضعیف قول پر فتوی دینا یا عمل کرنا جائز نہیں، وہ محل ضرورت کے علاوہ پر محظوظ ہے۔^(۶)

اس کے علاوہ علامہ باجی مالکی بھی فرماتے ہیں کہ مرجوح قول پر فتوی اور عمل ناجائز ہے۔^(۷)

علامہ خطاب کی عبارت اور چیریٰ فنڈ

جو فقہاء التزام بالصدق کے قائل نہیں ہیں ان کے کہنے کے مطابق اسلامی بینک اگر اپنے مدیون سے صدقہ کا التزام کروا رہا ہے تو وہ درحقیقت اپنے لیے کروا رہا ہے۔

۱۔ ایک تو اس وجہ سے کہ یہ دائن اور مدیون کی طرف سے دو طرفہ معاملہ ہے اور اس معاملہ کی وجہ دائن کا اصرار ہی بنا ہے، اس لیے اسے مدیون کی طرف سے التزام تصدق کی بجائے دائن کی طرف سے اجباری تصدق کہنا چاہئے اور اگر دائن اپنے مدیون پر کوئی اضافی بوجھ مسلط کرے تو اسے سود کہا جا سکتا ہے۔

۲۔ دوسرے اس وجہ سے کہ اگر اسے یک طرفہ التزام بھی مان لیا جائے تب بھی اس التزام کی نسبت بینک ہی کی طرف ہو گی، اس لیے کہ اس کی ادائیگی، انتظام و انضمام، صدقہ کے نتیجے میں نیک نامی اور فوائد و ثمرات بینک ہی کو ملیں گے۔

چنانچہ اگر بینک شرعی ضابطوں پر پورا اترنے کے بعد مساکین پر صدقہ کرے تو عند اللہ اجر و ثواب کا بھی مستحق قرار پائے گا۔

لہذا علامہ خطاب کی عبارت کی روشنی میں اسے کھلم کھلا سود کہا جائے گا یا کم از کم سود کے مشابہ۔☆

مقروض شخص کے بارے میں فقہاء کا اجماع

علماء امت کا اس بات پر اجماع ہے کہ اگر مقروض شخص استطاعت کے باوجود کسی کا حق ادا نہ کرے تو اس کا موآخذہ برا بھلا کہنے یا جسمانی سزا کی صورت میں دیا جا سکتا ہے، اس کے علاوہ کوئی اور سزا دینا جائز نہیں ہے۔ اس لیے کہ تجزیہ بالمال کی صورت میں ظلم و استھصال کے دروازے کھل جاتے ہیں۔

☆ اگر دائن کے اصرار کی وجہ سے مدیون یہ رقم ادا کر رہا ہے تو بھی یہ کہنا درست نہیں کہ یہ سود ہے یا اجباری تصدق ہے۔ این دیوار کا قول واضح طور پر بتا رہا ہے کہ عالمت میں جانے کی نوبت اسی لیے تو آئی کہ یہ التزام بالصدق دائن کے اصرار پر ہوا ہے۔ اگر ایسا نہ ہوتا تو فقہاء نافذ کروانے کا مطلب تو بے فائدہ ہو جاتا ہے اور مدیون یہ ادائیگی اپنے طور پر ہی کر لیتا یا پھر نہ بھی کرتا۔ اسی طرح جب مذکورہ بالا عبارت میں یہ ثابت کیا جا رہا ہے کہ التزام بالصدق کا معاملہ ہی سودی یا سود کے مشابہ ہے تو پھر یہ کہنا جیران کن ہے کہ بینک اگر اس صدقہ کی رقم کو مساکین میں شرعی ضابطوں پر پورا اترتے ہوئے خرچ کر دے تو عند اللہ وہ اجر و ثواب کا مستحق ہو گا۔ جب اس نے یہ رقم حاصل ہی حرام یا مشتبہ طریقے سے کی ہے تو اس کے خرچ پر اجر و ثواب کیما؟ صدقہ کی نیت سے ایسی رقم مساکین پر خرچ کرنے سے تو اسے الٹا عتاب و عقاب کا مستحق ہونا چاہئے!

چنانچہ فقہاء امت نے اس بارے میں ذرہ برابر بھی رعایت نہیں کی ہے۔

امام ابوالکمر الجحاص سورۃ البقرۃ کی آیت: ”وَإِنْ كَانَ ذُو عَسْرَةً فَنُظْرَةُ الْمُمِسْرَةِ“ کے تحت فرماتے ہیں:

”وَفِي الْآيَةِ دَلَالَةٌ عَلَى أَنَّ الْغَرِيمَ مَتَى امْتَنَعَ مِنْ اِدَاءِ الدِّينِ مَعَ الْأُمُكَانِ كَانَ ظَالِمًا... إِلَى أَنْ قَالَ وَإِذَا كَانَ كَذَالِكَ إِسْتَحْقَقَ الْعَقُوبَةُ، وَهِيَ الْجَبَسُ... وَاتَّفَقَ الْجَمِيعُ عَلَى أَنَّهُ لَا يَسْتَحْقَقَ الْعَقُوبَةُ بِالْضَّرْبِ فَوْجَبَ أَنْ يَكُونَ حِبْسًا، لِاتِّفَاقِ الْجَمِيعِ عَلَى أَنَّ مَا عَدَاهُ مِنَ الْعَقُوبَاتِ سَاقِطٌ عَنْهُ فِي أَحْكَامِ الدُّنْيَا. وَقَدْ رُوِيَ عَنِ النَّبِيِّ صَلَّى اللَّهُ عَلَيْهِ وَسَلَّمَ مَا دَلَّتْ عَلَيْهِ الْآيَةُ... عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ: “لَكَ الْوَاحِدِ يَحْلِ عِرْضَهُ وَعِقْوَبَتِهِ”. قَالَ ابْنُ الْمَبَارِكَ: يَحْلِ عِرْضَهُ: يَغْلِظُ لَهُ، وَعِقْوَبَتِهِ: يَحْبِسُ... عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ: مَطْلُ الْغَنِيِّ ظَلْمٌ، وَإِذَا أُحْبِلَ أَحَدَكُمْ عَلَى مُلْيَءِ فَلِيَحْتَلْ. فَجَعَلَ مَطْلُ الْغَنِيِّ ظَلْمًا، وَالظَّالِمُ لَا مُحَالَةٌ يَسْتَحْقَقَ الْعَقُوبَةُ وَهِيَ الْجَبَسُ لِإِتْفَاقِهِمْ عَلَى أَنَّهُ لَمْ يَرُدْ غَيْرَهُ... وَالْمَرَادُ بِالْعَقُوبَةِ هُنَّا الْجَبَسُ لِأَنَّ أَحَدًا لَا يُوجِبُ غَيْرَهُ.“ (۸)

اس آیت میں اس بات پر دلالت ہے کہ مدینوں اگر وسعت کے باوجود دین ادا نہ کرے تو وہ ظالم شمار ہو گا۔ تو جب بات اس طرح ہے تو وہ سزا کا مستحق ہو گا اور وہ سزا قید ہے... اور علماء کا اس بات پر اتفاق ہے کہ یہ سزا مارنے کی نہ ہو گی بلکہ قید کی ہو گی۔ کیونکہ سب کا اس بات پر اتفاق ہے کہ مدینوں سے اس بارے میں دینیوں احکام کے اعتبار سے بقیہ تمام عقوبات ساقط ہیں اور آپ صَلَّى اللَّهُ عَلَيْهِ وَسَلَّمَ سے وہی حکم ثابت ہے جس پر کہ آیت دلالت کر رہی ہے۔

آپ صَلَّى اللَّهُ عَلَيْهِ وَسَلَّمَ سے روایت ہے کہ آپ نے فرمایا ”غُنیٰ کا ٹالِ مٹول کرنا اس کی آبرو اور عقوبت کو حلال کر دیتا ہے“، عبداللہ بن مبارک فرماتے ہیں کہ آبرو کے حلال ہونے سے مراد یہ ہے کہ اسے سخت سست کہا جائے اور عقوبت سے مراد قید ہے... اور روایت ہے کہ آپ صَلَّى اللَّهُ عَلَيْهِ وَسَلَّمَ نے فرمایا: ”غُنیٰ کا ٹالِ مٹول کرنا ظلم ہے، پس جب تم میں سے کسی کے حوالے کوئی ایسا مماطل کیا جائے تو اسے چاہئے کہ اس کو لازم پکڑ لے“

گویا کہ آپ صَلَّى اللَّهُ عَلَيْهِ وَسَلَّمَ نے غُنیٰ کے ٹالِ مٹول کو ظلم کہا ہے۔ ظالم لا محالہ سزا کا مستحق ہوتا ہے اور وہ سزا قید ہی ہے۔ اس لیے کہ علماء کا اتفاق ہے کہ ظالم کی سزا قید کے علاوہ کوئی اور نہیں۔ اور عقوبت سے مراد قید ہی ہے، کیونکہ کسی ایک فقیہ نے بھی مقرر کیا تھا کہ علاوہ کوئی اور سزا تجویز نہیں

کی۔☆ لہذا اس اجماع فقہاء کے خلاف کوئی رائے قائم کرنا خواہ اجتہاد ہی کے ذریعے ہو، مردود کہلانے گی اور اگر وہ رائے شاذ اور اجماع امت کے خلاف ہو تو قابل قبول نہ ہوگی۔

چنانچہ علامہ محمد یوسف بنوری فرماتے ہیں:

”جب کسی پیش آمدہ مسئلہ کا حل مذاہب اربعہ میں سے کسی میں موجود ہو، بشرطیکہ وہ رائے شاذ اور اجماع امت کے خلاف نہ ہو تو ہمیں اسی کو اختیار کرنا ہوگا تاکہ اجتہاد جدید اور مذاہب مجتہدین سے خروج کی ضرورت نہ رہے۔“^(۹)

ذکورہ بالا عبارت میں یہ بات غور ہے کہ علامہ بنوری نے اجتہاد جدید نہ کرنے اور شاذ رائے کو نہ اختیار کرنے کی دو وجہات بیان فرمائی ہیں:

۱۔ مسئلہ کا حل مذاہب اربعہ میں سے کسی میں موجود ہو۔ لہذا اگر کسی مسئلہ کا حل مذاہب اربعہ میں نہیں تو اجتہاد کیا جا سکتا ہے۔

۲۔ وہ رائے شاذ اور اجماع امت کے خلاف نہ ہو۔ لہذا اگر مسئلہ کا حل تو مذاہب اربعہ میں موجود ہے لیکن وہ رائے شاذ ہے یا اجماع امت کے خلاف ہے تو اس صورت میں بھی اس پر عمل نہیں کیا جائے گا۔

اب سوال یہ پیدا ہوتا ہے کہ جب مسئلہ کا حل مذاہب اربعہ میں موجود نہ ہونے کی بنا پر جدید اجتہاد کیا جا سکتا ہے تو مذاہب اربعہ ہی میں سے کسی شاذ قول کو کیوں اختیار نہیں کیا جا سکتا؟ حقیقت دراصل یہ ہے کہ شاذ قول کو اختیار نہ کرنے کی وجہ اس کا اجماع امت کے خلاف ہونا یا کسی واقعی ضرورت کا نہ ہونا ہے۔ لہذا اگر کوئی قول اجماع امت کے خلاف نہ ہو تو سے اختیار کیا جا سکتا ہے بشرطیکہ وہ شاذ بھی نہ ہو۔ یا کوئی قول شاذ تو ہے لیکن اجماع امت کے خلاف نہیں، البتہ کوئی واقعی ضرورت اس قول کو اختیار کرنے کا تقاضا کرتی ہے تو اس قول کو اختیار کرنا جائز ہو گا اور اس کی وجہ واقعی ضرورت اور عدم الخروج عن المذاہب الاربعہ ہے۔ علامہ بنوری کی عبارت سے یہ نتائج بھی ظاہر ہو رہے ہیں۔

☆ البتہ امام ابویکر جاصص کی اس آیت کے تحت ہونے والی آئندہ گفتگو سے پتہ چلتا ہے کہ مدیون کو قید کرنے کا مقصد اس بات کا اطمینان حاصل کرنا ہے کہ آیا وہ واقعہ نگ دست ہے یا نہیں۔ چنانچہ جب یہ ثابت ہو جائے گا کہ وہ نگ دست ہے تو اسے چھوڑ دیا جائے گا۔ اس لیے کہ قید کرنے کی وجہ ختم ہو گئی اور وہ وجہ نگ دست ہونے یا نہ ہونے کا اطمینان حاصل کرنا تھا، تاکہ اگر وہ نگ دست ہے تو اسے چھوڑ دیا جائے اور اگر فرانخ دست ہے تو اس سے رقم وصول کی جائے۔ اس لیے کہ بعض دفعہ ایسا بھی ہوتا ہے کہ اس کی مالداری کا تحقیقات سے پتہ چل جاتا ہے۔ (احکام القرآن، ۱۷۶-۱۷۷)

چنانچہ یہ عبارت ان لوگوں کی بھی دلیل بن سکتی ہے جن کا دعویٰ ہے کہ فلاں مسئلہ کا حل مذاہب اربعہ میں صرف شاذ قول کی صورت میں ہی موجود ہے اس لیے شاذ قول کو اختیار کیا جا سکتا ہے۔ اگرچہ اس پر بحث آئندہ عبارت میں آ جائیگی۔

وعدہ تصدق اور اصطلاحی وعدہ

چندے کے وعدے کو ناجائز کہنے والے حضرات کا یہ بھی کہنا ہے کہ اگر کوئی کسی سے ایسا وعدہ کرتا ہے تو اس کو پورا کرنے کا مفہوم ایک اصطلاحی وعدے کی صورت میں لینا چاہئے نہ کہ قانونی وعدے کی صورت میں۔ اس لیے کہ جب وہ قانوناً پورا کرنا ضروری ہو گیا تو عام وعدے اور قانونی وعدے میں کیا فرق رہا؟ اس کے علاوہ اگر مجوزین حضرات علامہ حکیمی کے قول سے دلیل پکڑتے ہیں تو اس میں بھی یہ لکھا ہے کہ لوگوں کی ضرورتوں کے پیش نظر وعدے پورے کرنا بعض دفعہ لازم ہو جاتا ہے، یہ ہرگز نہیں لکھا کہ ایسا کرنا ہر حال میں ضروری ہے اور نہ ہی یہ لکھا ہے کہ ایسا وعدہ پورا کرنا قانوناً بھی ضروری ہے۔

علامہ علاء الدین حکیمی کی عبارت درج ذیل ہے:

”لأنَّ المُواعِدَ قد تكُونُ لازمةً لحاجةِ النَّاسِ وَهُوَ الصَّحِيحُ كَمَا فِي الْكَافِي
وَالخَانِيَةِ“ (۱۰)

اس لیے کہ وعدے کبھی لوگوں کی ضرورت کی وجہ سے لازم بھی ہو جاتے ہیں اور یہی بات صحیح ہے، جیسا کہ کافی اور خانیہ میں بھی ہے۔☆

جمہور کے قول کی وجہ ترجیح

جمہور فقهاء کرام کے نزدیک وعدوں کو قانوناً پورا کرنا لازم نہیں ہے، چنانچہ وعدہ خلافی کرنے والے کے خلاف عدالتی چارہ جوئی نہیں ہو سکتی اور جمہور کے قول کی وجہ ترجیح درج ذیل ہیں:
ا۔ وعدہ عموماً یکطرفہ طور پر ہوتا ہے اور وعدہ کرنے والے پر جر نہیں کیا جا سکتا۔ کیونکہ جبر اور عدالتی کارروائی کے لیے ثابت شدہ حق کا موجود ہونا ضروری ہے، البتہ یہ وعدہ خلافی اخلاقی جرم کھلانے گی۔

☆ اگر بظیر غائز دیکھا جائے تو علامہ حکیمی کا یہ کہنا کہ وعدے کبھی لازم بھی ہو جاتے ہیں، اس بات پر دلالت کر رہا ہے کہ یہ عدالتی سطح پر لازم ہوتے ہیں نہ کہ دیانت۔ اس لیے کہ وعدے کا لزوم تبھی ہو گا کہ جب وہ معاملہ عدالت میں جائے گا۔ اگر یہ لزوم دیانت سمجھا جائے تو اس کے توسیب قائل ہیں کہ واحد کو اپنا وعدہ پورا کرنا چاہئے۔

۲۔ جن حضرات نے ظاہر نصوص کی بنیاد پر وعدہ پورا کرنے کو لازمی کہا ہے ان کے ہاں یہ تفریق نہیں ہے کہ کون سا وعدہ قانوناً بھانا لازم ہے اور کون سا نہیں۔ اگر ان کے قول کو اختیار کر لیا جائے تو پھر معمولی وعدہ پورا نہ کرنے والے کو بھی عدالتی مواجهے کا حق دار ہونا چاہئے، جب کہ اس کا کوئی بھی قائل نہیں ہے۔ اس لیے جہور کا قول ہی راجح ہے۔

۳۔ وعدے کا مقصد اپنے مخاطب کو اعتماد دلانا ہوتا ہے اور یہ تبرع محض ہے اور تبرع پر کسی کو زبردستی مجبور نہیں کیا جا سکتا۔ جیسا کہ معنگی کا وعدہ کیا جاتا ہے، جسے اگر کوئی پورا نہ کرے تو اسے مجبور نہیں کیا جا سکتا۔

وعدہ و عہد میں فرق اور التزام بالصدق کی حیثیت

اور پھر وعدہ اور عہد میں یہ فرق بھی ہے کہ عہد تو کسی شرط کیساتھ ملا ہوتا ہے جبکہ وعدہ کسی شرط کے ساتھ مقرن و مشروط نہیں ہوتا۔

علامہ عسکری رقمطراز ہیں:

”الفرقُ بَيْنَ الْوَعْدِ وَالْعَهْدِ: أَنَّ الْعَهْدَ مَا كَانَ مِنَ الْوَعْدِ مَقْرُونًا بِشَرْطٍ، نَحْوُ قَوْلِكَ: إِنْ فَعَلْتَ كَذَا، فَعَلَّتْ كَذَا، وَمَادِمْتَ عَلَى ذَالِكَ فَأَنَا عَلَيْهِ، قَالَ اللَّهُ تَعَالَى: ”وَلَقَدْ عَاهَدْنَا إِلَى آدَمَ“ (طہ۔ الآیہ: ۱۱۵) أَى أَعْلَمْنَا أَنَّكَ لَا تَخْرُجُ مِنَ الْجَنَّةِ مَا لَمْ تَأْكُلْ مِنْ هَذِهِ الشَّجَرَةِ، وَالْعَهْدُ يَقْتَضِي الْوَفَاءَ، وَالْوَعْدُ يَقْتَضِي الْإِنْجَازَ وَيُقَالُ: نَقْضُ الْعَهْدِ، وَأَخْلَفُ الْوَعْدَ“ (۱۱)

(وعدے اور عہد میں فرق: عہد وہ وعدہ ہے جو کسی شرط کے ساتھ ملا ہو جیسے تیرا قول: اگر تو نے ایسے کیا تو میں بھی ایسے ہی کروں گا اور جب تک تو اس پر ہے، میں بھی اسی پر رہوں گا۔ اللہ تعالیٰ نے فرمایا: ”اور ہم نے آدم سے عہد لیا۔“ (طہ۔ الآیہ: ۱۱۵) یعنی ہم نے اسے بتا دیا کہ تو جنت سے نہیں نکلے گا جب تک اس درخت سے نہیں کھا لے گا اور عہد تقاضا کرتا ہے وفا کا، جبکہ وعدہ تقاضا کرتا ہے پورا کرنے کا اور کہا جاتا ہے: عہد توڑ دیا اور وعدہ کی خلاف ورزی کی)

چنانچہ قابل ذکر بات یہ ہے کہ التزام بالصدق وعدہ ہے یا شرط؟ اگر کلائنٹ قسطیں بروقت ادا نہ کرے تو اس پر صدقہ کی ادائیگی لازم ہو جاتی ہے، اگر قسطیں ادا کرتا رہے تو یہ ادائیگی لازم نہیں ہوتی، لہذا یہ صدقہ چونکہ عدم ادائیگی کے ساتھ مشروط و مقرن ہے اس لیے یہ وعدہ نہیں بلکہ عہد

کہلائے گا اور چونکہ یہ عہد مقرن ہے کسی شرط کے ساتھ اس لیے اس کی مشابہت نظر وغیرہ کے ساتھ ہے جو خالصہ دینات میں سے ہے اور اگر کوئی نذر کو پورا نہ کرے تو اس کے خلاف عدالتی کارروائی کا کسی حق نہیں ہوتا اور نہ ہی اس کا کوئی قائل ہے۔

جہاں تک تعلق ہے ان وعدوں کا جو لازم ہو جاتے ہیں تو ان وعدوں سے مراد وہ وعدے ہیں جو ارباب حقوق کے حقوق کی ادائیگی کے اوقات اور مدتیں سے متعلق ہوتے ہیں، یا پھر ایسے وعدے کہ جن کو پورا نہ کرنے کی وجہ سے موعدہ (جس سے وعدہ کیا گیا ہے) کسی واقعی نقصان کا شکار ہو جائے۔ پہلے کی مثال جیسے کسی مدیون نے کہا کہ میں فلاں وقت پر صاحب حق کا حق ادا کر دوں گا اور پھر وہ ایسا نہ کر سکا تو عدالت کے ذریعے اسے مجبور کیا جا سکتا ہے۔ البتہ اسے مہلت ملنی چاہئے جو اس کا اخلاقی اور قانونی حق ہے اور دوسرے کی مثال جیسے سلم اور استھناع ہیں۔ اگر کسی نے آڑر پر چیز منگوائی یا بنوائی اور اس نے لینے کا وعدہ کر رکھا تھا تو اب جب مال تیار ہو جائے یا حاضر ہو جائے اور وعدہ کرنے والا اپنے وعدے سے مکر جائے تو اس صورت میں مال منگوانے والے یا بنانے والے کو بھاری نقصان اٹھانا پڑ سکتا ہے اور یہ نقصان چونکہ وعدہ کرنے والے کی وجہ سے ہوا ہے اس لیے اسے مجبور کیا جائے گا کہ وہ اپنا وعدہ پورا کرتے ہوئے اس چیز کو خریدے۔ گویا کہ وعدہ وہاں پورا کر دیا جائے گا جہاں نقصان اصلی ہو احتمالی نہ ہو۔

جبکہ الترام بالتصدق کے وعدے میں کسی معینہ حق کی ادائیگی کا وعدہ نہیں کیا جا رہا اور نہ ہی اس کے ذریعے کسی حقیقی نقصان کی تلافی مقصود ہے، کیونکہ اگر نقصان کی تلافی مقصود ہوتی تو یہ صدقہ کی رقم بینک وصول کرتا نہ کہ اسے چندہ کی مدد میں دیا جاتا۔ تعزیر بالمال کی گنجائش ایک معمولی اور ضروری حد تک رکھی جاتی تو درست ہوتا، اسے کھلی مارکیٹ میں ایک نظام کے طور پر متعارف کرانا درست نہیں۔

چنانچہ علامہ میزان بن یعقوب بوبکانی امام ابو یوسف سے تعزیر بالمال کی روایت نقل کرنے کے بعد تحریر فرماتے ہیں:

”الا ان روایة جواز التعزير بأخذ المال ينبغي أن لا يطلع عليه سلاطين زماننا لأنهم بعد

الاطلاع قد يجاوزون حد الأخذ بالحق إلى التعذى بالباطل“ (۱۲)

(مال لینے کے ذریعے تعزیر کے جواز کی جو روایت ہے اس پر ہمارے زمانے کے حکام مطلع نہیں ہونے چاہئیں، اس لیے کہ وہ اس بات پر اطلاع پانے کے بعد جائز طریقے

سے مال کی وصولی سے تجاوز کر کے باطل طریقے سے مال وصول کر سکتے ہیں) ایک اور بات قابل ذکر ہے کہ شریعت نے مامورات کی ادائیگی کی نسبت منہیات سے اجتناب پر زیادہ زور دیا ہے، اسی وجہ سے فقهاء کرام نے کہا ہے کہ منافع کے حصول سے زیادہ اہم مفاسد کی روک تحام ہے۔

چنانچہ علامہ ابن نجیم، الشاہ و الناظر میں فرماتے ہیں:

”درء المفاسد اولیٰ من جلب المصالح فاذا تعارضت مفسدة و مصلحة قدم دفع المفسدة غالباً لأن اعتناء الشرع بالمنهيّات أشد من اعتناءه بالمأمورات ولذا قال عليه السلام إذا أمرتكم بشيء فأتو منه ما تستطعتم و اذا نهيتكم عن شيء فاجتنبوا.“ (۱۳)

(منافع کے حصول سے مفاسد کا انسداد بہتر ہے، لہذا جب ایک حکم سے متعلق فساد اور مصلحت کے پہلوؤں کا آپس میں تعارض ہو جائے تو اکثر، فساد کے دفعیہ کو مقدم کیا جائے گا۔ اس لیے کہ شریعت نے مامورات سے زیادہ منہیات کا اہتمام کیا ہے۔ اسی وجہ سے آپ نے فرمایا کہ جب میں تمہیں کسی چیز کا حکم دوں تو اپنی استطاعت کی حد تک اسے بجا لاؤ اور جب میں تمہیں کسی چیز سے منع کروں تو اس سے مکمل طور پر رک جاؤ۔

التزام بالتصدق اور صدقة اصطلاحی

خلاصہ یہ ہے کہ کوئی مسلمان اپنے اوپر جس مالی ادائیگی کو لازم کرتا ہے جبکہ وہ کسی امر کے ساتھ متعلق ہو تو وہ صدقہ واجبه کہلاتا ہے اور نذر کی قبیل سے ہے اور اگر وہ صدقہ غیر مشروط ہو تو صدقہ نافلہ کہلاتا ہے اور نذر کا صدقہ کیونکہ دیانت کی قبیل سے ہے اس لیے اس کے پورا کرنے پر قضاء مجبور نہیں کیا جا سکتا اور اگر نفلی صدقہ ہے تو اس کے کرنے والے کو اختیار حاصل ہوتا ہے کہ اسے پورا کرے یا نہ کرے۔

چنانچہ اگر صدقہ واجبه کی ادائیگی پر کسی کو مجبور کیا جائے تو وہ جرمانہ بن جائے گا جو جائز نہیں ہے۔ (۱۴)

التزام بالتصدق کے جواز پر فقهاء کی آراء

بعض حضرات کا یہ کہنا ہے کہ اگر کلاسٹ پر قحط کی تاخیر کی صورت میں جرمانہ نہ لگایا جائے تو کائنٹس ادائیگی کے بارے میں بے خوف ہو جائیں گے اور ادائیگیوں کے نظام میں ایک بہت بڑا

بریک ڈاؤن (Break Down) پیدا ہو سکتا ہے، خاص طور پر جب ادائیگیوں کی مقدار بھی بہت زیادہ ہو۔

چنانچہ اس حوالے سے ایک تجویز تو یہ سامنے آئی کہ جو شخص بر وقت قسط کی ادائیگی نہ کرے تو اسے بلیک لست کر دیا جائے اور اگر تاخیر کی وجہات سے متعلق کلائنس اطمینان نہ دلا سکا تو اسے قید بھی کیا جا سکتا ہے۔ لیکن یہ اسی صورت میں ممکن ہے کہ جب تمام بینک شرعی بنیادوں پر کام کر رہے ہوں، جبکہ ایسا نہیں ہے اور اکثر بینک سودی بنیادوں پر ہی کام کر رہے ہیں اور ان کا شریعت سے کوئی تعلق نہیں ہے۔ چنانچہ اس صورت میں بلیک لست کرنے کے فوائد حاصل نہیں ہو پائیں گے۔

لیکن بہر حال یہ حضرات کسی بھی قسم کے ایسے مالی جرمانے کے خلاف ہیں جو کلائنس پر عائد کیا جائے یا اس سے متاثرہ پارٹی کا نقصان دور کیا جائے، اس لیے کہ شبہ ہے کہ یہ کہیں سود وصول کرنے کے برابر ہی نہ ہو جائے۔

اس کے مقابلے میں ایک جدید نقطہ نظر یہ ہے کہ کلائنس پر بغیر کوئی جواز طلب کئے، مالی جرمانہ بھی عائد کیا جا سکتا ہے۔ لیکن اگر یہ فیصلہ عدالت کے ذریعے نافذ ہوا ہو تو متاثرہ پارٹی کے نقصان کی تلافی اس رقم سے کی جاسکتی ہے اور عدالت کے ذریعے مالی جرمانہ عائد کیا گیا تو اس بارے میں بھی دو آراء پائی جاتی ہیں:

۱۔ ایک رائے تو یہ ہے کہ متاثرہ پارٹی مثلاً بینک وغیرہ کا حقیقی نقصان بھی اس رقم سے پورا کیا جائے گا اور ساتھ ساتھ، دیر سے ادائیگی کی صورت میں بینک کی جو آمدن متاثر ہوئی ہے اس کا بھی ازالہ کیا جائے گا۔

۲۔ دوسری رائے یہ ہے کہ متاثرہ پارٹی کا صرف حقیقی نقصان پورا کیا جائے گا نہ کہ اس کی متوقع آمدن کا نقصان بھی۔

اور اگر یہ فیصلہ عدالت کے ذریعے نافذ نہیں کیا گیا تو اس جرمانہ کی رقم کو صرف خیراتی مقاصد میں استعمال کیا جا سکتا ہے نہ کہ متاثرہ پارٹی کے نقصان کو پورا کرنے کے لیے بھی۔

ڈیفائلٹر (Defaulter) کو قید کرنا اگر ممکن ہو تو یہ بھی عدم ادائیگی کے راستے میں ایک بہت بڑی رکاوٹ کا کام دے گا۔ لیکن مختلف اسلامی ممالک میں عدالتی نظام کی سمت روی کا یہ حال ہے کہ ایک فیصلے میں کئی کئی سال لگ جاتے ہیں۔ اس کے علاوہ عدالتی کارروائیوں پر اچھا خاصا خرچ بھی آتا ہے۔ لہذا اس کا حل یہ ہونا چاہئے کہ سپیشل بینکنگ ٹریبونلز (Special Banking Tribunals)

قائم کئے جائیں جو ان مقدمات پر فوری کارروائی کریں جس سے ڈیفالٹ کے امکانات کم ہو جائیں گے۔ اور اگر فقهاء اجازت دیں تو متاثرہ پارٹی کا نقصان بھی پورا کیا جا سکتا ہے۔ (۱۵)

بعض بینک ایسا بھی کرتے ہیں کہ بعض دفعہ کلائنٹ پر اعتماد کرتے ہوئے اسی کو اجازت دے دیتے ہیں کہ آپ خود اپنے طور پر جب گنجائش ہو تو صدقے کی رقم کسی کو دے دینا، ہمارے ذریعے بے شک نہ دیں اور ایسا غالباً وہ اس کلائنٹ کے ساتھ کرتے ہیں جس پر انہیں اعتماد ہوتا ہے اور جس کا اچھا ریکارڈ ان کے پاس ہوتا ہے۔

جرمانے کی ابتداء

ابتداء میں تو اس قسم کا کوئی جرمانہ وصول نہیں کیا جاتا تھا، لیکن اس بات کا لوگوں نے ناجائز فائدہ اٹھایا اور بھاری بھاری رقم کی ادائیگیوں میں ٹال مٹول سے کام لینے لگے۔ اب ظاہری بات ہے کہ اس میں ان ہزاروں لوگوں کا بھی نقصان تھا جنہوں نے بینک کے پاس اپنا پیسہ رکھوایا ہوا تھا۔ عدالتی نظام کی تاخیر اور ہمارے معاشروں میں بد دیانتی کا دور دورہ ایسے افراد کو اس بات پر ابھارتے ہیں کہ وہ ادائیگیوں میں ٹال مٹول سے کام لیں۔

چنانچہ سب سے پہلے شرقی اوسط کے کچھ علماء نے یہ تجویز دی کہ جس شخص کے بارے میں یہ ثابت ہو جائے کہ اس نے تنگستی کی وجہ سے نہیں بلکہ مفاد پرستی کی وجہ سے ادائیگی میں تاخیر کی ہے تو اس پر ایک ہرجانہ یا عوض مالی عائد کیا جائے۔ اس لیے کہ بینک کو اس کے ٹال مٹول کی وجہ سے ضرر فعلی لاحق ہوا ہے اور تاخیر کے دنوں میں بینک کو اپنی امانتوں پر جو نفع ہوا ہو اسی حساب سے تاخیر کرنے والا یہ ہرجانہ ادا کرے۔ چنانچہ وہاں کے بعض بینکوں میں اس تجویز پر عمل بھی ہوا۔

ان علماء نے اس ضرر فعلی اور سود میں مندرجہ ذیل طریقوں سے فرق کیا:

۱۔ مدیون سے سود تو ہر حال میں وصول کیا جاتا ہے، خواہ مدیون تنگست ہو یا غنی ہو۔ لیکن مذکورہ عوض صرف اسی صورت میں وصول کیا جائے گا جب یہ ثابت ہو جائے گا کہ مدیون غنی ہے اور خواہ ٹال مٹول سے کام لے رہا ہے۔ لہذا اگر اس کا تنگست ہونا ثابت ہو گیا تو اس سے کسی قسم کا عوض وصول نہیں کیا جائے گا۔

۲۔ سودی ہرجانے میں تاخیر پر فوراً سود لگانا شروع ہو جاتا ہے اور ایک دن کی بھی چھوٹ نہیں دی جاتی۔ لیکن مذکورہ عوض مالی میں اس وقت تک جرمانہ وصول نہیں کیا جاتا جب تک مدیون کا مماثل ہونا ثابت نہ ہو جائے۔ چنانچہ بعض اسلامی بینکوں میں مدیون سے ایک ماہ تک کچھ

وصول نہیں کیا جاتا اور مخفی اس سے خط و کتابت کی جاتی ہے۔ ایک ماہ بعد جب اس کا مماثل ہونا ثابت ہو جاتا ہے تو پھر گویا کہ ایک ماہ کے انتظار کے بعد اس سے عوضِ مالی وصول کیا جاتا ہے۔

۳۔ سود ہر صورت میں واجب الاداء ہوتا ہے لیکن عوضِ مالی صرف تب ہی وصول کیا جاتا ہے کہ جب بینک کو ٹال مٹول کی مدت میں نفع حاصل ہوا ہو۔ اگر بینک کو نفع حاصل نہیں ہوا تو بھی وہ کلاسٹ سے کوئی جرمانہ وصول نہیں کرے گا۔

۴۔ جانبین جب معابرے کے اندر داخل ہوتے ہیں تو سودی تناسب کے بارے میں انہیں شروع مدت سے معلوم ہوتا ہے۔ لیکن عوضِ مالی کا تناسب مراجع یا اجارہ میں داخل ہوتے وقت معلوم نہیں ہوتا، بلکہ یہ تو ان فعلی منافع (جو بینک حاصل کرتا ہے) کی مدت کے دوران ہی پتہ چلتا ہے کہ جب کلاسٹ ٹال مٹول کر رہا ہوتا ہے۔ چنانچہ ان چار فروق کی بنیاد پر ان علماء نے مذکورہ بالا عوضِ مالی کو جائز کہا ہے۔ (۱۶)

اور آپ ﷺ کی مندرجہ ذیل دو احادیث کی بنیاد پر اس عوضِ مالی کو جائز کہا:

”لا ضرر ولا ضرار“

(نہ نقصان الحاد و اور نہ نقصان پہنچاؤ!)

”لِي الْوَاجِدِ يُحَلِّ عَرَضَهُ وَعَقْوَبَتَهُ“ (۷۱)

(غنى کا ٹال مٹول کرنا اس کی عزت اور سزا کو جائز کر دیتا ہے)

لیکن مولانا محمد تقی عثمانی نے اس بات کی مخالفت کی اور یہ کہا کہ یہ تو ”اما ان تقضی و أما ان تربی“ ہی کی صورت بن جائے گی کہ یا تو ادائیگی کرو ورنہ پھر سود ادا کر۔ چنانچہ پھر اس تجویز پر عمل نہیں ہوا۔

اگر مذکورہ بالا دلائل کا تجزیہ کیا جائے تو پتہ چلے گا کہ عوضِ مالی کو جائز کہنے والوں کی بات درست نہیں۔

۱۔ اس کی پہلی وجہ تو یہ ہے کہ ٹال مٹول کرنا آج کی مشکل نہیں ہے بلکہ تاجر ہمیشہ اس کا سامنا کرتے آ رہے ہیں اور یہ آپ ﷺ کے زمانے میں بھی موجود تھی اور اس کے بعد والے زمانوں میں بھی موجود تھی۔ لیکن چودہ سو سالوں میں کسی نے اس قسم کے عوضِ مالی کا حکم یا فتویٰ صادر نہیں کیا اور حدیث ”لا ضرر ولا ضرار“ سے استدلال کرنا بھی درست نہیں ہے اس لیے

کہ اس سے یہ تو ثابت ہوتا ہے کہ دوسرے کو فحصان پہنچانا حرام ہے اور یہ کہ مشروع طریقے سے اپنے ضرر کا ازالہ کیا جا سکتا ہے۔ لیکن اس سے یہ ثابت نہیں ہوتا کہ اس ضرر کا عوض مالی ہی سے ازالہ کیا جائے اور نہ ہی نفع سے یہ ثابت ہوتا ہے کہ مماثل کا ضرر اس پر مال لازم کر کے پورا کیا جائے حالانکہ ایسا کسی قاضی یا مفتی نے کبھی حکم نہیں دیا۔

۲۔ دوسری بات یہ ہے کہ شرعاً دائن کا جو ضرر معتبر ہے وہ وہ ضرر ہے کہ مقررہ وقت پر اسے رقم کی ادائیگی نہ کی گئی ہو اور اس ضرر کا ازالہ ایسے کیا جا سکتا ہے کہ اس کو اس کی رقم ادا کر دی جائے جو کہ اس کا حق ہے۔ شرعی طور پر اس کا یہ حق نہیں ہے کہ اس کے اصل مال پر زیادتی کر کے اسے دی جائے، اس لیے کہ یہ تو سود ہو جائے گا۔ لہذا جب یہ بات ثابت ہو گئی کہ قرض سے زیادہ دائن کا حق نہیں ہے، تو اس زیادتی کا فوت ہو جانا بھی شریعت کے ہاں ضرر معتبر نہیں ہے۔ لہذا ایسا ضرر زائل بھی نہیں کیا جائے گا۔

۳۔ باقی رہی یہ بات کہ اگر وہ رقم جو مدیون مماثل نے ادا نہیں کی، دائن کے پاس رہتی تو وہ اس سے مزید نفع کما سکتا تھا۔ یہ متوقع منافع کہلاتا ہے۔ لہذا چونکہ اس نفع کے فوت ہونے کا سبب یہ مدیون بنا ہے اس لیے اس سے یہ نفع وصول کرنا چاہئے۔

لیکن شریعت نے اس قسم کے متوقع منافع کا اعتبار نہیں کیا ہے۔ یہ ایک سودی نظریہ تو ہو سکتا ہے لیکن اس کا اسلام سے کوئی تعلق نہیں ہے۔ اس نظریہ میں متوقع نفع کو حقیقی نفع کے قائم مقام کر دیا گیا ہے۔

اگر یہ نظریہ اسلام میں معتبر ہوتا تو چور اور ڈاکو پر بھی اس کا اطلاق لازمی طور پر کیا جاتا۔ لیکن اسلامی تاریخ میں کہیں بھی یہ فیصلہ نہیں کیا گیا کہ چونکہ چور اور ڈاکو نے کسی شخص کا متوقع منافع ضائع کیا ہے اس پر مالی جرمانہ عائد کر دیا جائے۔ بلکہ قرآن نے بھی جہاں چور کی سزا ذکر کی ہے تو ہاتھ کاٹنے کو تو سزا کے طور پر ذکر کیا ہے لیکن مالی جرمانہ عائد نہیں کیا۔

ارشاد باری تعالیٰ ہے:

”وَالسَّارِقُ وَالسَّارِقَةُ فَاقْطَعُوا أَيْدِيهِمَا جَزاءً بِمَا كَسِبَا نَكَالًا مِّنَ اللَّهِ“ (۱۸)

اور چوری کرنے والے مرد اور چوری کرنے والی عورت کے ہاتھ کاٹ دو، ان کے فعل کی سزا کے طور پر، تنبیہ ہے اللہ کی طرف سے۔

اب اگر مدیون مماثل کو دیکھا جائے تو اس کا جرم چور اور ڈاکو سے زیادہ نہیں ہے۔ چنانچہ اگر

اسے چور اور ڈاکو کے ساتھ بھی لائق کر دیا جائے تو بھی عوض مالی اس سے وصول نہیں کیا جا سکتا۔ حالانکہ چور اور ڈاکو سے شریعت نے کوئی بھی مالی جرمانہ وصول نہیں کیا۔ حالانکہ انہوں نے بھی اصل رقم کیساتھ متوقع ضائع کیا ہے جو اس رقم سے حاصل کیا جا سکتا تھا۔ لیکن شریعت نے صرف دو احکامات جاری کیے۔ ایک تو اصل مال واپس کرنے کا اور دوسرا جسمانی سزا دینے کا۔ لہذا اس سے بھی ثابت ہوا کہ مالی سزا کا شریعت میں کوئی اعتبار نہیں ہے اور متوقع ضائع کا ضائع ہو جانا کوئی ایسی چیز نہیں ہے کہ اس پر عوض مالی وصول کیا جائے۔ (۱۹)

چنانچہ اس مسئلے کے حل کے لیے ایک دوسری تجویز یہ سامنے آئی کہ مدیون ممائل پر کچھ رقم صدقے کے طور پر لازم کی جائے اور یہ رقم بینک اپنے استعمال میں نہیں لاسکے گا۔ اس طریقے سے مدیون پر دباؤ بھی برقرار رہے گا اور بینک بھی اس رقم کو اپنی آمدنی میں شامل نہ کر سکے گا۔ اس تجویز کی تائید بعض مالکی علماء کے اقوال سے بھی ہوتی ہے، مثلاً علامہ ابن دینار مالکی کا یہی قول ہے اور اگرچہ علامہ خطاب نے عدم لزوم صدقہ کو ترجیح دی ہے لیکن بعد میں یہ بھی کہا ہے جب حاکم اس بات کا فیصلہ کر دے تو وہی حکم معین سمجھا جائے گا۔

چنانچہ علامہ خطاب فرماتے ہیں:

”إِذَا قلنا أَن الالتزام المعلق علٰى فعل الملتزم الذى علٰى وجه اليمين لا يقضى به علٰى المشهور، فاعلم أن هذا ما لم يحكم بصحة الالتزام المذكور حاكمًا. وأما إذا حكم حاكم بصحته أو بِلُزومه، فقد تعيَّنَ الحكم به، لأنَّ الحاكم إذا حكم بقولِ لزم العمل به وارتفع الخلاف“ (۲۰)

جب ہم نے یہ کہا کہ ملتزم کے فعل پر جو قسم کے طور پر التزام معلق ہے، اس پر مشہور قول کے مطابق فیصلہ نہیں دیا جائے گا، تو خوب سمجھ لیجئے کہ یہ قول اس وقت تک معتبر ہے کہ جب تک اس مذکورہ التزام کی صحت پر کوئی حاکم فیصلہ نہ دے دے۔ اور جب کوئی حاکم اس فعل کی صحت یا لزوم پر فیصلہ دے دے تو وہی حکم معین ہو جائے گا۔ اس لیے کہ حاکم جب کسی قول پر فیصلہ دے دے تو اس پر عمل کرنا لازم ہو جاتا ہے اور اختلاف ختم ہو جاتا ہے۔

اگرچہ احتجاف کے ہاں وعدے کو قضاء نافذ کرنا ضروری نہیں ہے لیکن یہ بات بھی گزر چکی ہے کہ احتجاف کے ہاں بھی کسی ضرورت کی وجہ سے بعض وعدے لازم ہو جاتے ہیں۔

دارالعلوم کراچی میں مجلس تحقیق مسائل حاضرہ منعقد ہوئی تو وہاں پر موجود تمام افراد اس صورت کو اختیار کرنے پر متفق تھے۔ البتہ مفتی عبد الواحد صاحب نے اس بات سے اختلاف فرمایا کہ یہ رقم بینک کے توسط سے خرچ ہو۔

چنانچہ مفتی عبد الواحد صاحب فرماتے ہیں:

”پھر ہم کہتے ہیں کہ بینک کا اس میں کچھ فائدہ ہی ہوگا جو وہ اصرار کر کے اس کو منوانے کے درپے ہو ورنہ عام سمجھ کی بات ہے کہ بے فائدہ کام کو اپنے سرکون لیتا ہے اور کچھ بھی نہ ہو تو غریبوں، فقیروں پر تقسیم کر کے بینک کو نیک نامی تو حاصل ہو گی اور آج کے دور میں جب کہ ہر چیز کو روپے میں تولا جاتا ہے (یعنی Evaluate کیا جاتا ہے) تو اگر اس نیک نامی کو بھی روپوں میں تولا جائے تو اندازہ کیا جا سکتا ہے کہ بینک کو کتنا بڑا فائدہ حاصل ہوا ہے اور یہ تو سب سے کم فائدہ ہے ورنہ بینک اپنے ملازموں کو ضرورت مند (Needy Persons) دکھا کر مکان کے لیے، کار کے لیے اور دیگر ضروریات کے لیے بلا سود قرضہ دے سکتا ہے۔ اپنے ہی ملازموں کو مجبور اور ضرورت مند دکھا کر ان میں خیرات کے طور پر رقم تقسیم کر سکتا ہے۔ غرض ایسے بہت سے کام ہو سکتے ہیں جو وہ اپنی آمدنی میں سے پورے کرنے کے بجائے اب وہ خیراتی فنڈ سے پورے کر سکتا ہے اور ضرورت مند دکھانے کے لیے بینک کو خود اپنی طرف سے کچھ نہ کرنا ہو گا۔ اس کا صرف یہ کہنا کہ ضرورت مند شاف یا اس کے لواحقین فائدہ اٹھا سکتے ہیں سب کام کرائے گا۔ غرض یہ ظاہری سود نہ ہو معنوی سود تو ہے اور اسلامی بیکاری میں ایسی چیز کو راہ دینا اس کی اساس کو ختم کرنے کے مترادف ہے۔“ (۲۱)

لیکن حقیقت یہ ہے کہ اگر ادائیگی میں تاخیر مدون کی تینگستی کی وجہ سے ہو تو اس صورت میں اس سے صدقہ وصول نہ کیا جائے گا۔ اس لیے کہ اس بارے میں قرآن کا حکم ”وَإِن كَانَ ذُو عُسْرَةٍ فَنظُرْةُ إِلَيْهِ مِيسَرَةٌ“ آپکا ہے۔ اور اگر صدقہ کے ضمن میں کوئی رقم حاصل ہو تو وہ اسلامی بینک کی ”هیئتۃ الرقابة الشرعیۃ“ کی ہدایات کے مطابق خیراتی کاموں میں خرچ ہو گی۔ بینک اس رقم سے استفادہ نہ کر سکے گا، خرچ ہونے تک وہ ایک الگ اکاؤنٹ میں رہے گی اور اگر اس اکاؤنٹ سے کوئی نفع حاصل ہو گا تو وہ بھی اسی اکاؤنٹ میں رہے گا، اور اس صدقے سے اس ”هیئتۃ الرقابة الشرعیۃ“ کے ارکان یا رشته دار بھی مستفید نہ ہو سکیں گے۔ بلکہ اکثر یہ اہتمام بھی کیا جاتا ہے کہ

ارکان سے تعلق رکھنے والے کسی خیراتی ادارے کو بھی یہ رقم نہ دی جائے۔ اور کچھ بینکوں میں ایک ٹرست قائم ہوتا ہے جس کے نام میں بھی بینک کا ذکر نہیں ہوتا تاکہ بینک اپنے نام کو استعمال کر کے کوئی فائدہ حاصل نہ کر سکے۔ (۲۲)

گویا کہ جن خدشات کا اظہار مفتی عبد الواحد صاحب نے فرمایا تھا وہ حقیقت میں وقوع پذیر نہیں ہوئے۔ چنانچہ کسی اسلامی بینک کے بارے میں یہ نہیں سنا گیا کہ وہ فلاں فلاں اداروں یا مستحقین کو چیریٰ فنڈ سے رقم دیتا ہے۔ باقی رہ گئی یہ بات کہ بینک اپنے ملازمین کو بھی اس سے استفادے کا موقع نہ دے تو حقیقت یہ ہے کہ عام طور پر بینک کے ملازمین اس فنڈ سے مدد لینا گوارا نہیں کرتے کہ یہ خیراتی فنڈ ہے اور اگر کوئی ملازم اتنا غریب ہے کہ وہ اس فنڈ سے فائدہ حاصل کر سکے تو رقم کے خیال میں اس پر کوئی اعتراض نہیں ہونا چاہئے۔ جب دوسرے غریب اس فنڈ سے فائدہ اٹھا رہے ہیں تو وہ غریب یا مستحق ملازم کیوں ایسا نہیں کر سکتا جبکہ اس کے فائدہ اٹھانے کا اثر اس کی تنخواہ کے کم یا زیادہ ہونے پر بھی نہ پڑے بالکل ایسے ہی جیسے اگر اپنے ذاتی ملازم کو کوئی زکوٰۃ دے تو وہ اس صورت میں جائز ہوگی کہ جب ملازم کی تنخواہ پر اس زکوٰۃ کا کوئی اثر تنخواہ میں کمی کی صورت میں نہ پڑے، اگر اثر پڑا تو یہ جائز نہ ہو گا۔

اور یہاں پر یہ اعتراض کرنا بھی درست نہیں ہو گا کہ زکوٰۃ تو اپنے مال میں سے دی جاتی ہے اس لیے اپنے ملازمین کو دینا جائز ہے جبکہ بینک جس مال سے خیرات دے گا وہ اس کا اپنا مال نہیں ہے اور اعتراض کے موثر نہ ہونے کی وجہ یہ ہے کہ کائنٹس کی طرف سے بینک کو اس رقم کے خرچ کرنے کا اختیار دیا گیا ہے بشرطیکہ وہ اپنے مصارف پر خرچ ہو۔

مجلس علمی کی طرف سے منتظر ہونے والی قرارداد کے الفاظ یہ تھے:

”سودی معاملات میں اگر قرض دار بر وقت ادائیگی نہ کرے تو اس کا سود بڑھتا چلا جاتا ہے، لہذا سود کا بوجھ کم کرنے کی وجہ سے وہ بر وقت ادائیگی کی پوری کوشش کرتا ہے، لیکن غیر سودی نظام میں اگر وہ بر وقت ادائیگی نہ کرے تو اس کو سود کے بڑھنے کا خوف نہیں ہوتا۔ اس صورت حال سے بد دیانت افراد غلط فائدہ اٹھاتے ہیں اور ادائیگی کی اہلیت ہونے کے باوجود بر وقت ادائیگی کرتے۔ اس اندیشے کی بنا پر شروع میں پاکستان میں یہ طریق کار اختیار کیا گیا تھا: ”عدم ادائیگی کی صورت میں ”مارک اپ“ پر مزید ”مارک اپ“ کا اضافہ کر دیا جاتا تھا۔“

لیکن ظاہر ہے کی یہ شرعاً سود ہی کی ایک شکل ہے جو کہ جائز نہیں ہو سکتی۔ بعض علماء عصر نے اس مسئلے کے حل کے لیے یہ تجویز پیش کی ہے: ”عمیل سے عقد مرا بھ کرتے وقت یہ لکھوا لیا جائے کہ اگر وہ ادائیگی کی الیت کے باوجود بر وقت ادائیگی نہ کر سکا تو وہ اپنے واجب الاداء دین کا ایک مخصوص فیصلہ حصہ ایک خیراتی فنڈ میں چندے کے طور پر ادا کرے گا۔“

اس غرض کے لیے بینک میں ایک خیراتی فنڈ قائم کیا جائے گا، جو نہ بینک کی ملکیت ہو گا اور نہ اس کی رقوم بینک کی آمدنی میں شامل ہوں گی، بلکہ اس سے ناداروں کی امداد اور ان کو غیرسودی قرضے فراہم کرنے کا کام لیا جائے گا۔ بعض مالکی فقهاء کے نزدیک ایسا اتزام قضاء بھی نافذ ہو جاتا ہے۔ عمیل کی طرف سے خیراتی فنڈ میں چندہ دینے کا یہ اتزام اسی صورت میں ہو گا جب وہ الیت کے باوجود ادائیگی نہ کرے، لیکن اگر وہ واقعۃ تگ دستی کی بنا پر ادائیگی سے قاصر رہا ہو تو اس صورت میں خیراتی فنڈ کو چندہ دینے کا پابند نہیں ہو گا۔ زیر نظر رپورٹ میں یہ طریقہ کار تجویز کرتے ہوئے یہ بھی کہا گیا ہے: ”عمیل کی تنگدستی کا تعین اس طرح کیا جائے گا کہ اس پر حکم بالافلاس ہو چکا ہو۔“ (۲۳)

قابل غور بات اور ایک تجویز

لیکن اس مقام پر قابل غور بات یہ ہے کہ اس عبارت کے آخر میں لکھا گیا ہے کہ تگ دست وہ ہو گا کہ جس پر حکم بالافلاس لگ چکا ہو۔ حالانکہ یہ حکم تو عدالت کے ذریعے لگتا ہے اور اس میں دیر بھی ہو سکتی ہے۔ کیونکہ بینک تو ہر شخص پر یہ حکم نہیں لگا سکتا، اس لیے کہ ہر شخص یہ دعویٰ کرے گا کہ وہ تگ دست ہے، لاحالہ بینک کو عدالت کی طرف رجوع کرنا پڑے گا۔

یا ایسا بھی ہو سکتا ہے کہ عدالت نے کسی کو تنگدست نہ کہا ہو لیکن وہ حقیقتاً تگ دست ہو۔ یا س کے بر عکس صورتحال ہو۔ جیسا کہ مولانا تقی عثمانی صاحب نے بھی اس بات کو تسلیم کیا ہے۔ (۲۴) جبکہ اسلامی بینکوں میں صورتحال یہ ہے کہ وہاں پر تنگدستی کے تعین کے لیے عدالت سے رجوع نہیں کیا جاتا۔ لہذا ہمارے معاشرے کے عدالتی نظام کو مد نظر رکھتے ہوئے بینک ہی کے اندر ایک ایسا شعبہ ہونا چاہیے جو عیل کی تنگدستی کا تعین ایمانداری سے کرے، جس کے لیے بہت زیادہ تگ و دو بھی نہیں کرنا پڑے گی اور عیل کے بارے میں سروے کرنے کے بعد اس بات کا تعین کر دیا جائے کہ عیل تنگدست ہے یا نہیں۔ تاکہ اس بنیاد پر عیل پر چندہ عائد کرنے یا نہ کرنے کو دائر کیا جاسکے۔

التزام بالتصدق اور خروج عن المذهب

اگر اس اعتراض کو دیکھا جائے کہ التزام بالصدق دراصل خروج عن المذهب ہے تو حقائق اس بات کی تائید نہیں کرتے اور اس کی چند وجوہات ہیں:

پہلی وجہ تو یہ ہے کہ خروج عن المذهب اس صورت میں ہوتا ہے کہ جب اپنے مذہب میں کسی چیز کے عدم جواز کی صراحة ہو اور پھر اس کا جواز کسی اور مذہب سے نکلا جائے۔ لیکن اگر اپنے مذہب میں کوئی مسئلہ صراحة کے ساتھ موجود ہی نہیں یا وہ مسئلہ اپنے مذہب کے کسی قاعدے کے تحت داخل ہو رہا ہو یا کم از کم مسکوت عنہ ہو، تو ایسی صورت میں اس مسئلے کی صراحة کسی دوسرے مذہب سے حاصل کر لینا اور اس پر عمل کر لینا خروج عن المذهب نہیں کہلانے گا۔

اب اس صورتحال میں اس صدقے کا لازم ہونا ”قد تجعل المواعید لازمة لحاجة الناس“ کے عموم کے تحت بھی آ سکتا ہے اور اس قaudے کے تحت بھی آ سکتا ہے کہ جس میں کہا گیا ہے: ”المواعيد باكتسائِ صور التعليق تكون لازمة“ یعنی وعدے اگر تعقیق کی صورت میں ہوں تو لازم ہو جاتے ہیں۔ اور بھر فقہاء کرام نے اس بارے میں جو مثالیں دی ہیں ان سے پتہ چلتا ہے کہ وعدہ اگر معلق ہو تو لازم ہوتا ہے ورنہ نہیں۔ لیکن ان فقہاء نے جو مثالیں ذکر کی ہیں ان سے پتہ چلتا ہے کہ یہ وعدہ ہے جو کفالت اور نذر سے متعلق ہو۔ مثلاً نذر کی مثال یہ ہے کہ کسی شخص نے کہا: ”إن شفيت أحج.“ فُشْفَى، يلزمه. ولو قال: ”أحج“ لم يلزمه بمجردہ۔“

اگر مجھے شفا ہوئی تو میں حج کروں گا، پھر وہ شفایاں ہوا تو اس پر حج لازم ہے اور اگر کہا ”میں حج کروں گا“، تو محض اتنا کہنے سے حج لازم نہیں ہوگا۔

اور کفالت کی مثال جیسے کسی نے یہ کہا:

”ان لم يُؤدِّي فلانُ فأنا ادفعه إلَيْكَ، ونحوه يكون كفالة، لِمَا عُلِمَ أن المُواعِيدَ بِاكتساعِ صورة التعليق تكونُ لازمةً. انتهي ومثله في النتائج خانية وفي البحر للمصنف نقلًا عن الفتاوى الظهيرية وال ولو الجية“

اگر فلاں نے ادائیگی نہ کی تو میں تجھے ادا کروں گا، یا اس طرح کے اور الفاظ استعمال کیے تو یہ کفالت شمار ہوگی (یعنی اس پر ادائیگی لازم ہو جائے گی) اس لیے کہ یہ بات معلوم ہو چکی ہے کہ وعدے متعلق صورت میں لازم ہو جاتے ہیں۔ بات مکمل ہوئی اور

ایسی ہی بات تاریخی میں ہے اور البحر میں مصنف نے فتاویٰ ظہیریہ اور والولوالجیہ سے نقل کی ہے۔

اور کفالت اور نذر کے علاوہ میں کہا گیا ہے:

”إِنْ جِئْتَنِي أَكْرَمًا“ فجاءه هل يكونُ الْأَكْرَامُ عَلَى الْمَعْلُوقِ وَاجْبًا دِيَانَةً وَ قَضَاءً أو دِيَانَةً فَقْطًا؟ محل نظر.“ (۲۵)

(کسی نے کہا) اگر تو میرے پاس آیا تو میں تیرا اکرام کروں گا۔ پھر وہ شخص اس کے پاس آیا تو کیا معلق پر اس کا اکرام کرنا دیانتہ اور قضائے دونوں طرح واجب ہو گا یا صرف دیانتہ؟ یہ بات محل نظر ہے۔

اس آخری عبارت سے پتہ چلا کہ کفالت اور نذر کے علاوہ میں بھی احتجاف کے ہاں اس بات کی گنجائش ہے کہ اسے بھی لازم کر دیا جائے۔ تبھی اسے محل نظر کہہ کر چھوڑ دیا گیا ہے کہ اس پر بحث ہو سکتی ہے۔

چنانچہ یا تو صدقے کا وعدہ ایک معلق نذر کی طرح ہو کر حنفی اصول کے تحت آجائے گا اور لازم ہو جائے گا۔ اور اگر حنفی اصول کے تحت نہ بھی داخل ہو تو صاحب اشباہ کے قول کے تحت آکر مسکوت عنہ ہو جائے گا اور ایسی صورت میں کسی دوسرے مذہب سے اگر کوئی قول لے لیا جائے تو وہ خروج عن المذهب نہیں کہلانے گا اور اگر یہ مسئلہ حنفی مسلمک کے خلاف بھی ہو تو بھی بعض مالکی علماء کے قول کو موثق علماء کا باہمی مشورے سے اختیار کر لینا جائز ہے۔ بہت سی چیزیں ایسی ہیں جو اصل حنفی مسلمک میں جائز نہیں لیکن ضرورت کی وجہ سے انہیں اختیار کیا گیا ہے۔ وہ چیزیں درج ذیل ہیں:

- ۱۔ اصل حنفی مسلمک میں امامت کی اجرت جائز نہیں۔
- ۲۔ تعلیم قرآن کی اجرت جائز نہیں۔
- ۳۔ فتویٰ دینے کی اجرت جائز نہیں۔

لیکن ان معاملات میں ضرورت کی وجہ سے امام شافعی کے مسلمک کو اختیار کیا گیا جو جائز ہے۔

۴۔ اصل حنفی مسلمک میں اگر زید بکر کا مال نہیں دے رہا اور بکر کے پاس کسی طرح زید کا مال آ جاتا ہے جو اس واجب الاداء مال کی جنس سے نہیں ہے تو بکر اس مال کو بیچ کر اپنا حق وصول نہیں کر سکتا۔ لیکن اس مسئلے میں بھی ضرورت کی وجہ سے شافعیہ کے قول پر فتویٰ دیا گیا۔ (۲۶)

۵۔ بیع سلم میں احتاف کے ہاں یہ شرط ہے کہ مسلم نیہ وقت میعاد تک بازار میں موجود رہے، لیکن مولانا اشرف علی تھانوی فرماتے ہیں:

”عقد سلم میں بیع کا وقت میعاد تک برابر پایا جانا حفیہ کے نزدیک شرط ہے۔ اگر یہ شرط نہ پائی گئی تو عقد سلم جائز نہ ہو گا، لیکن شافعیؓ کے نزدیک صرف وقت میعاد پر پایا جانا کافی ہے، کذا فی الهدایۃ تو اگر ضرورت میں اس قول پر عمل کر لیا جاوے تو کچھ ملامت نہیں رخصت ہے۔“ (۲۷)

۶۔ احتاف کے ہاں بیع سلم میں ایک مہینے کی مدت شرط ہے، لیکن مولانا اشرف علی تھانوی فرماتے ہیں:

”اور امام شافعیؓ کے نزدیک چونکہ اجل شرط نہیں، اس لیے سلم میں داخل ہو سکتا ہے۔ چونکہ اس میں ابتلاء عام ہے، لہذا امام شافعیؓ کے قول پر عمل کی گنجائش ہے۔“ (۲۸)

۷۔ احتاف کے ہاں شرکت بالعرض جائز نہیں اور امام مالکؓ کے ہاں جائز ہے۔ چنانچہ مولانا اشرف علی تھانوی مالکیہ کے مسلک پر فتویٰ دیتے ہوئے فرماتے ہیں:

”کبینی قائم کرنے والوں کی طرف سے شرکت بالتفہ نہ ہوگی، بلکہ بالعرض ہوگی، سو بعض ائمہ کے نزدیک یہ صورت جائز ہے“ *فیجوز الشرکة والمضاربة بالعرض يجعل قيمتها وقت العقد رأس المال عند احمد في روایة وهو قول مالک وابن ابی لیلی کما ذکرہ الموقف فی المعنی۔* (۲۹)

۸۔ اس معاهدے کے تحت جانوروں کی پروشوں کرنا کہ ان میں جو اضافہ ہو گا ہم آپس میں تقسیم کر لیں گے، احتاف سمیت جمہور کے نزدیک ناجائز ہے، لیکن مولانا اشرف علی تھانوی فرماتے ہیں:

”پس حفیہ کے قواعد پر تو یہ عقد ناجائز ہے... لیکن بنا برقل بعض اصحاب امام احمدؓ کے نزدیک اس میں جواز کی گنجائش ہے، پس تحریز احوط ہے، اور جہاں ابتلاء شدید ہو تو سع کیا جا سکتا ہے۔“ (۳۰)

۹۔ مسئلہ مفقود الخبر میں متاخرین حفیہ نے امام مالک کے مذهب پر فتویٰ دیا ہے۔

۱۰۔ بیع قبل القیض کے عدم جواز کو ضرورت کی بنیاد پر احتاف کے ہاں بھی معلومات کے ساتھ خاص کرنے کو جائز کہا گیا ہے اور اس مسئلے میں مذهب مالکی پر فتویٰ دینے کی گنجائش رکھی گئی ہے۔ جبکہ حدیث میں بھی صراحةً طعام ہی کا ذکر ہے جس پر احتاف اور شوافع نے قیاس کر کے بقیہ چیزوں کو

بھی منع کر دیا ہے۔ (۳۱)

حدیث کے الفاظ درج ذیل ہیں:

”مَنْ ابْتَاعَ طَعَامًا فَلَا يَبْعُهُ حَتَّىٰ يَقْبَضَهُ“ (۳۲)

(جس شخص نے کھانے کی کوئی چیز خریدی تو اسے نہ بیچے حتیٰ کہ اس پر قبضہ کر لے)

اس حدیث کے تحت ابن عباس رضی اللہ عنہ فرماتے ہیں:

”فَأَحَسِبُ كُلَّ شَيْءٍ بِمَنْزِلَةِ الطَّعَامِ“ (۳۳)

(میں ہر چیز کو طعام کے قائم مقام ہی سمجھتا ہوں)

اسی طرح آپ ﷺ نے حکیم بن حرام سے فرمایا:

”لَا تَبْعِ مَا لَيْسَ عِنْدَكَ“ (۳۴)

(جو چیز تیرے پاس نہیں، اسے نہ بیچ)

اس حدیث سے بھی ثابت ہوتا ہے کہ بیع قبل القبض ہر چیز میں ناجائز ہے۔ لیکن چونکہ طعام کا لفظ بھی حدیث میں آ گیا ہے اس لیے اس حدیث کو ضرورت کی وجہ سے طعام ہی کے ساتھ خاص کیا جا سکتا ہے۔

۱۱۔ احناف کے اصل مسلک کے مطابق منافع مخصوصہ کا ضمان غاصب سے نہیں لیا جا سکتا لیکن متاخرین احناف نے شوانع کے قول پر فتویٰ دیا ہے اور مالی یتیم، مالی وقف اور معد للاستغلال کے غصب کی صورت میں غاصب پر ضمان عائد کیا ہے۔

چنانچہ علامہ حمویؒ لکھتے ہیں:

”وَلَا يَلْزُمُ الْغَاصِبَ أَجْرًا إِذَا عَلِيَ قَوْلُ الْمُتَقْدِمِينَ أَمَا عَلَىٰ مَا اخْتَارَهُ

الْمُتَأْخِرُونَ مِنْ تَضْمِنِيْنَ مَنَافِعَ الْوَقْفِ وَ مَالِ الْيَتَيمِ وَ الْمَعْدِ لِلْاسْتَغْلَالِ بِالْغَصْبِ فَيَنْبُغِي إِنْ

مَا قَبْضَهُ الْغَاصِبُ مِنِ الْإِجْرَةِ إِذَا كَانَ أَقْلًا مِنْ أَجْرِ الْمُشَدِّدِ يَكْمِلُ الْغَاصِبَ أَجْرَ

الْمُشَدِّدِ“ (۳۵)

غاصب پر اجر مشتمل لازم نہیں ہو گا، میں کہتا ہوں کہ یہ تو معتقدین کے ہاں ہے لیکن متاخرین نے اس بات کو اختیار کیا ہے کہ وقف، مالی یتیم اور معد للاستغلال کے غصب کی صورت میں ان کے منافع کا ضمان لیا جائے گا۔ لہذا مناسب ہے کہ غاصب نے اجرت میں سے جس چیز پر قبضہ کیا ہو، اگر وہ اجر مشتمل سے کم ہو تو غاصب اجر مشتمل پورا

کر کے دے گا۔

ان تمام دلائل سے یہ بات ثابت ہوتی ہے کہ اگر التزام بالصدق کے مسئلے میں مالکیہ کے قول کو اختیار کر لیا گیا ہے تو نہ تو یہ تلفیق میں داخل ہے اور نہ ہی اسے خروج عن المذهب کہا جا سکتا۔ بلکہ یہ اختلاف ہی کے اصولوں کے تحت آ جاتا ہے اور اگر ایسا نہیں تو کم از کم یہ مالکیہ کے مستند افراد کا قول ہے جسے مستند علماء نے ضرورت کی بنیاد پر اختیار کیا ہے جو کہ ایک جائز عمل ہے اور شریعت اس بات کی اجازت دیتی ہے کہ امت کی آسانی کے لیے علماء ان اقوال کو اختیار کریں کہ جن سے امت کے لیے شریعت پر چنان آسان ہو جائے نہ کہ امت شریعت ہی سے مايوں ہو جائے۔ لیکن اس کا یہ مطلب نہیں کہ بلا وجہ ان کاموں میں بھی امت کے لیے آسانی تلاش کی جائے جو ضرورت میں داخل ہی نہیں ہوتے اور نہ ہی امت کو ان کے فوت ہو جانے سے کسی نقصان یا ضرر کا اندیشه ہے۔

نذر سے عبادت لازم ہو جاتی ہے

باقی رہا یہ سوال کہ صدقہ تو اختیاری ہوتا ہے تو اسے لازم کر کے جبری کیوں بنا دیا گیا ہے؟

اس کے جواب میں مولانا تقی عثمانی نے لکھا ہے:

”ہر نذر کا یہی حال ہوتا ہے کہ اُس سے اختیاری عبادت واجب اور لازم ہو جاتی

ہے“^(۳۶)

تجزیہ و ترجیح

ہمیں ایک بنیادی لکھتے ذہن میں رکھنا ہوگا کہ اگرچہ التزام بالصدق کے دلائل کا وزن زیادہ ہے اور جب تک اس بات پر عمل شروع نہیں ہو جاتا کہ نادہنده کو بلیک لست کر دیا جائے تو اس وقت تک چندہ والی صورت پر عمل کیا جا سکتا ہے۔ لیکن اس کے بھی تبادل کی تلاش جاری رکھنا ضروری ہے اور اس کی وجہ یہ ہے کہ اگر ہم التزام بالصدق والی صورتوں پر غور کریں تو یہ نظر آئے گا کہ فقهاء کرام نے اگر التزام بالصدق کو جائز کہا ہے تو وہ بطور ایک نظام کے نہیں کہا ہے بلکہ یا تو استثنائی صورتوں میں ایسا کیا گیا یا پھر التزام بالصدق والی صورت سے اختلاف کرنے والوں کے مطابق، کسی شخص کو حقيقی ظلم یا نقصان سے بچانے کے لیے ایسا کیا گیا۔

اگر یہ کہا جائے کہ بینک بھی اس التزام کے نتیجے میں آئندہ نقصان سے بچ سکتا ہے تو اس کا جواب یہ ہے کہ وہ آئندہ نقصان بھی متوقع نقصان ہے نہ کہ حقيقی نقصان اور بالفعل بھی بینک کا

نقسان پورا نہیں کیا جاتا بلکہ وہ رقم تو صدقہ کی مدد میں چلی جاتی ہے جس کا بینک سے کوئی تعلق نہیں ہوتا۔

ایک اور قابل ذکر بات یہ ہے کہ ہمیں یہ بھی دیکھنا ہوگا کہ اس جرمانے کے معاشر اثرات کیا ہوں گے؟ کیونکہ یہ جرمانہ بطور ایک نظام کے عائد کیا جا رہا ہے اس لیے بہت سے اشخاص ایسے ہوں گے جو یہ جرمانہ دینا ہی نہ چاہتے ہوں یا وہ درحقیقت تنگ دست ہوں تو اس صورت میں ان سے جرمانہ وصول کرنا عملی طور پر ان کے لیے ایک مالی بوجھ کا باعث بن جائے گا۔

چندہ وصول نہ کرنے کی کامیاب مثالیں

بعض ایسے ادارے بھی ہیں جو مانگرو فانسٹک کر رہے ہیں اور ان کے کلائنٹس کی کئی ماہ کی اقساط کی ادائیگی متواتر طور پر موخر کر دیتے ہیں لیکن وہ پھر بھی ان سے چندہ کی مدد میں رقم وصول نہیں کرتے۔ اگرچہ یہ شرط ان کے ہاں بھی موجود ہے کہ اگر کلائنٹ نے تاخیر کی تو ادارہ کلائنٹ سے چندہ کی مدد میں کچھ رقم وصول کرنے کا حقدار ہو گا اور چندہ کی مدد میں کوئی رقم وصول نہ کرنے کی وہ یہ دلیل دیتے ہیں کہ مقروض جب اصل زر ادا کرنے کے قابل نہیں ہے تو اس سے ہم چندہ کی مدد میں رقم کیسے وصول کر سکتے ہیں؟ حقیقت یہ ہے کہ اس معاملے میں عميل کی تنگی کا تعین کرنا بہت ضروری ہے ورنہ اس بات کا خطرہ ہے کہ اس صورت کا بعض جگہوں پر غلط استعمال ہو جائے۔

اگر دیکھا جائے تو سودی ادائیگی میں بھی تو عميل جرمانہ ادا کر ہی دیتا ہے۔ اب اگر وہ خوشحال ہے تو اس سے جرمانہ وصول کرنا صرف اس وجہ سے جائز نہیں ہونا چاہئے کہ وہ جرمانہ ادا کر سکتا ہے یا اس نے اس بات کی نذر مانی ہوئی ہے۔ بلکہ اس حقیقت کو بھی مد نظر رکھنا ہو گا کہ جس طرح طے شدہ منافع پر زیادتی لینا جائز نہیں بالکل اسی طرح اس پر زیادتی دینا بھی جائز نہیں ہونا چاہئے، جبکہ وہ ادائیگی ایک نظام کے طور پر کی جا رہی ہو۔ اس صورت میں کلائنٹ کو بہر حال وہ رقم دینا پڑے گی جو سودے میں طے شدہ رقم سے زیادہ ہے۔ کلائنٹ کو عملی طور پر اس بات سے فرق نہیں پڑے گا کہ بینک وہ رقم استعمال نہیں کر رہا۔ عملی طور پر کلائنٹ ایک جرمانہ ہی ادا کر رہا ہے۔

عملی فرق صرف یہ نہیں ہونا چاہئے کہ بینک نے اس نفع سے فائدہ نہیں اٹھایا بلکہ عملی فرق میں یہ بات بھی داخل ہونی چاہئے کہ کلائنٹ کو عدم ادائیگی کی صورت میں مزید رقم ادا کرنا نہیں پڑی۔ ورنہ یہاں غرر بھی پایا جا رہا ہے کہ پتہ نہیں کب تک کلائنٹ ڈیفالت کرتا رہے اور جرمانہ ادا کرنا رہے۔ جبکہ شریعت میں غرر منوع ہے اور یہ غرر مفہومی الی الزراع بھی ہو سکتا ہے، یا اس وجہ سے کہ

معاملہ عدالت تک جائے، یا پھر اس وجہ سے کہ اس بارے میں تنگدست اور غنی کی تعین میں اختلاف ہو جائے۔

عدم ادائیگی کی صورت میں اثاثے کی فروخت

لہذا جمانے والی صورت اگر ایک نظام کے طور پر نہ ہو تو ٹھیک ہے، لیکن اس کو نظام کا حصہ بنا دینا درست نہ ہو گا۔ چندے والی صورت سے بچنے کے لیے یہ صورت بھی ممکن ہے کہ کسی شخص کو اس اثاثے کی ضرورت ہی نہ رہی ہو تو اس صورت میں مثلاً اگر مراہجہ ہے تو جمانے کے بجائے اس سے پوچھا جائے کہ آیا اسے اثاثے کی ضرورت ہے یا نہیں؟ اگر نہیں تو اس سے اثاثہ وصول کر کے واپس لے لیا جائے اور شریعت کے مطابق اس کی فروخت عمل میں لائی جائے۔

ٹریکنگ سسٹم (Re Possession) اور ری پوزیشن (Tracking System) کا جائزہ

آجکل گاڑیوں میں ٹریکنگ سسٹم (Tracking System) بھی استعمال ہو رہا ہے۔ اگر کسی گاڑی میں یہ نظام لگا ہو تو بینک کے لیے یہ ممکن ہو جاتا ہے کہ وہ کلائنٹ کی گاڑی کو اس نظام کی مدد سے جام کر سکتا ہے، خواہ گاڑی کسی بھی جگہ پر موجود ہو۔ بعض حضرات کی یہ رائے ہے کہ گاڑیوں میں ٹریکنگ سسٹم لگایا جائے اور اگر کلائنٹ بینک کی طرف سے مہلت کے باوجود قطع ادا نہ کرے تو بینک اس کلائنٹ کی گاڑی اس سسٹم کے ذریعے بند کر دے، چنانچہ کلائنٹ جب تک قطع ادا نہیں کرے گا اس وقت تک اس کے لیے گاڑی کو استعمال کرنا ممکن نہ ہو گا اور اس نظام کی وجہ سے چیزیں فند والی صورت بھی ختم ہو جائے گی۔

اسلامی بینک زیادہ قیمتی گاڑیوں میں ٹریکنگ سسٹم نصب کرتے ہیں تاکہ چوری وغیرہ کی صورت میں گاڑی کو جام کیا جا سکے۔ لیکن عام گاڑیوں میں یہ سسٹم نصب نہیں کیا جاتا جس کی ایک وجہ اس کا مہنگا ہونا بھی ہے اور اگر اقساط کی ادائیگی کو وصول کرنا مقصد ہو تو اس کا زیادہ آسان اور سستا طریقہ یہ بھی اختیار کیا جا سکتا ہے کہ دوبارہ قبضہ (Re Possession) کرنے کے لیے مختلف ری پوزیشن کمپنیاں (Re Possession Companies) بھی کام کر رہی ہیں جنکا مقصد ہی گاڑیوں کو ٹریکس (Trace) کر کے اپنے کلائنٹ مثلاً بینک وغیرہ تک پہنچانا ہے۔ لیکن مسئلہ یہ ہے کہ گاڑی کو ضبط کرنے کی تجویز ایک انتہائی صورت ہے جو کبھی کبھار اختیار کی جاتی ہے ورنہ عام طور پر اسلامی بینک ایسا نہیں کرتے اور اس کی وجہ یہ ہے کہ ان کے لیے واپس حاصل کی گئی گاڑیوں کا انتظام کرنا بہت

مشکل ہو جائے گا اور وہ اپنے ہر کلاسٹ کے ساتھ اپنائی رویہ اختیار نہیں کر سکتے کیونکہ ایسا کرنے سے ان کی مارکیٹ خراب ہوتی ہے۔ البتہ ایسا شخص جس کے بارے میں یقینی طور پر معلوم ہو جائے کہ یہ مدیونِ مماثل ہے اس کی گاڑی مذکورہ طریقے کے مطابق ضبط کی جاسکتی ہے۔

سٹینڈرڈ چارٹرڈ بینک اور چیریٹی فنڈ کا استعمال

اسلامی بینکوں کے شرعیہ ایڈواائزرز کا یہ فرض ہے کہ وہ اسلامی بینکوں کے شرعی امور کی غرائب چاکدستی سے کریں اور اسلامی بینکوں کے لیے بنائے گئے قوانین کے حوالے سے کسی بھی قسم کی پک کا مظاہرہ نہ کریں۔

(Islamic Window of Standard Chartered Bank) 'صادق' کے شیدول آف چارجز (Schedule of Charges) میں لیٹ فیس (Late Fee) کے حوالے سے یہ بات بھی درج ہے:

"To be paid out in charity after deduction of bank's estimated costs in accordance with the bank's charity fund policy." (۳۷)

بینک کی چیریٹی فنڈ کی پالیسی کے مطابق، بینک کی تحریک شدہ لاغت کی کٹوتی کرنے کے بعد، (لیٹ فیس) چندے کی مدد میں ادا کی جائے گی۔

اس عبارت سے واضح طور پر پتا چل رہا ہے کہ مذکورہ بینک میں یہ اصول موجود ہے کہ لیٹ فیس وصول کرنے کے لیے بینک کو جو کارروائی کرنا پڑے گی، اس پر ہونے والے خرچ کی کٹوتی چندے کی مدد میں حاصل ہونے والی رقم سے کی جائے گی۔ حالانکہ یہ بات چیریٹی فنڈ کے اصول کے بالکل خلاف ہے۔ چیریٹی فنڈ کی رقم میں سے بینک معمولی سی رقم بھی وصول نہیں کر سکتا۔ اس لیے کہ یہ رقم کلاسٹ نے صدقے کے طور پر ادا کی ہے اور صدقے کی مدد سے بینک کے لیے کسی بھی قسم کا فائدہ اٹھانا بالکل ناجائز ہے اور اسلامی بینکوں میں صدقے کی پوری رقم چیریٹی کی مدد میں ہی جاتی ہے اور جب عمیل تنگدست ہے تو اس سے ریکوری (Recovery) یا ایڈمنیسٹریشن (Administration) کے چارجز وصول کرنا ویسے بھی جائز نہیں ہے۔

لہذا ضرورت اس بات کی ہے کہ شرعیہ ایڈواائزرز اس بات پر نظر رکھیں کہ آیا ان کے ماتحت آنے والے بینک یا ان کی برانچیں، اسلامی بینکاری کی پوری شفقوں پر عمل بھی کر رہے ہیں یا نہیں؟ اور اگر کوئی شق ایسی درج کر دی جاتی ہے جو اسلامی اصولوں کے خلاف ہے تو اسے بھی درست

کرنے کی ضرورت ہے۔ خاص طور پر ایسے بینک جو مکمل طور پر اسلامی نہیں ہیں بلکہ انہوں نے اسلامک کاؤنٹر (Islamic Counter) کھولا ہوا ہے، ان کی مکمل نگرانی کی بھی اشد ضرورت ہے۔

خلاصہ الكلام یہ ہوا کہ: اسلامی بینکوں میں رائج التزام بالصدق والی صورت پر کیے جانے والے اعتراضات درست نہیں ہیں اور اسلامی بینکوں کے لیے ایسا کرنا جائز ہے۔ البتہ اس کے مقابل کی تلاش جاری رکھنی چاہئے اور جو مقابلات پیش کیے گئے ہیں ان پر غور کرنا چاہئے اور کلائنس کی طرف سے صدقہ کے طور پر ادا کی جانے والی رقم سے بینک کے لیے کسی بھی قسم کا فائدہ اٹھانا بالکل ناجائز ہے اور اس سے ریکوری یا ایڈمنیسٹریشن کے چارجز وصول کرنا بھی جائز نہیں۔

فہرست مصادر و مراجع

ا

☆ القرآن الکریم

☆ ابن علی شیعی، عبد اللہ بن محمد، المصنف، ادارة القرآن والعلوم الاسلامیہ، کراتشی ۱۴۲۸ھ/۱۹۰۷ء

☆ ابن حبیم، زین الدین بن ابراهیم، الاشیاء والنظائر، ادارة القرآن والعلوم الاسلامیہ، کراچی، س۔ان

☆ ابو داود سليمان بن اشعث، سنن ابو داود، مکتبہ دارالسلام، ریاض، ۱۴۲۱ھ/۱۹۰۰م

☆ البوکانی، میزان بن یعقوب، المحتلة فی مرمتۃ الخزانۃ، سندھی ادب بورڈ کراچی، س۔ان

☆ الترمذی، (ابو عیسیٰ) محمد بن عیسیٰ، جامع الترمذی، مکتبہ رحمانیہ، اردو بازار، لاہور، س۔ان)

☆ الحموی، احمد بن محمد، شرح الاشیاء والنظائر، ادارة القرآن والعلوم الاسلامیہ، کراتشی، س۔ان

☆ النسائی، احمد بن شعیب، سنن النسائی، مکتبہ دارالسلام، ریاض، ۱۴۲۱ھ/۱۹۰۰م

ب

☆ بنوری، محمد یوسف، بیانات، مکتبہ بیانات، کراچی، محرم الحرام، ۱۴۲۸ھ/۱۹۰۷ء

☆ بنوری، محمد یوسف، بیانات، مکتبہ بیانات، کراچی، ربیع الثانی ۱۴۸۳ھ/۱۹۶۳ء

ت

☆ تھانوی، اشرف علی، مولانا، امداد الفتاوی، مکتبہ دارالعلوم کراچی، ۱۴۲۲ھ/۱۹۰۵ء

ج

بصاص، ابو بکر، احکام القرآن، س۔ان

ح

☆ جبیب اللہ، مفتی، تکملہ الرد الفقی علی جتس مفتی محمد تقی عثمانی، مکتبہ حبیبیہ، کراچی، ۱۴۲۷ھ/۲۰۰۶ء

☆ حکیمی، علاء الدین، در المختار، انج۔ ایم۔ سعید کپنی، کراچی، س۔ ان

☆ حمید اللہ جان، مفتی، موجودہ اسلامی بینکنگ پر ایک تحقیقی فتویٰ، ناشر: دار الافتاء والارشاد،

جامعۃ الحمد، لاہور، ۱۴۳۰ھ/۲۰۰۹ء

خ

☆ خطاب، امام، تحریر الكلام فی مسائل الالتزام، دار الغرب الاسلامی، بیروت، ۱۴۰۷ھ

☆ رشید احمد، مفتی، احسن الفتاویٰ، انج۔ ایم۔ سعید کپنی، کراچی، ۱۴۲۶ھ

☆ رفقاء دارالافتاء جامعۃ العلوم الاسلامیہ، کراچی، مروجہ اسلامی بینکاری، مکتبہ بینات، کراچی، ۱۴۲۹ھ/۲۰۰۹ء

☆ رفقاء دار الافتاء والارشاد کراچی، غیر سودی بینکاری، مکتبہ الجاز، کراچی، ۱۴۳۳ھ

ش

☆ شامی، ابن عابدین، شرح عقود رسم اتفاقی، مکتبہ حقانیہ، ملتان، س۔ ان

ع

☆ عبد الرزاق، ابو بکر، المصصف مجلس علمی، جوہا نسبرگ، جنوبی افریقیہ، ۱۹۷۲ھ/۱۳۹۲ء

☆ عبد الواحد، مفتی، فقیہ مضمایں، مجلس نشریات اسلام، کراچی، ۱۴۰۶ھ

☆ عثمانی، محمد تقی، مفتی، مکوث فی قضایا فہمیہ معاصرہ، مکتبہ دارالعلوم کراتشی، ۱۴۲۵ھ

☆ عثمانی، محمد تقی، مفتی، غیر سودی بینکاری، مکتبہ معارف القرآن کراچی، ۱۴۰۹ھ/۲۰۰۹ء

☆ عسکری، علامہ، افراد اللغویہ، س۔ ان۔

ENGLISH BOOKS AND PAPERS

☆ Bank Alfalah Islamic Banking, Welcome Guide, Schedule of Charges.

☆ Standard Chartered Saadiq, Schedule of Charges, Standard Chartered Bank, 2008.

☆ Chapra, M.Umar and Tariqullah Khan, Regulation and Supervision of Islamic banks, isdb, Jeddah, 2000/1421H

حواشي وحواله جات

- ١- البقرة ٢٨٠:٢
- ٢- نسائي، الجواله، ص: ٢٣٩١؛ ابواود، باب في المطل، ص: ٣٧٣ (٣٣٢٥)
- ٣- نسائي، مطلب الغني، ص: ٢٣٩٠ (٣٦٩٣)
- ٤- تحرير الكلام في مسائل الالتزام، ص: ٢٧١
- ٥- شرح عقود رسم لمفتى، ص: ٣
- ٦- شرح عقود رسم لمفتى، ص: ٣١-٣٣
- ٧- شرح عقود رسم لمفتى، ص: ٣
- ٨- احكام القرآن، باب الحج، ١٥٧-١٥٨
- ٩- بیانات، محرم الحرام، ص: ٣٦، ٣٨٨
- ١٠- در المختار، باب الصرف، ٥٧-٥٨
- ١١- الفروق الغوية للعسکري، ص: ٢٩
- ١٢- المحتابة في مرمة الخزانة، ص: ٥٣٦
- ١٣- الاشباء والنظائر، ١٢٥/١
- ١٤- مرجعه اسلامي بینکاری، ملخص ص: ٢٨٣-٢٩٢؛ موجوده اسلامی بینکاری؛ ملخص ص: ٢٩-٣٠؛ تكميله الرد الشفهي؛ ص: ٣٩-٣١

١٥- Regulation and Supervision of Islamic banks, pp: 72-73

- ١٦- بحوث في قضايا فقهية معاصره، ص: ٣٧-٣٦
- ١٧- نسائي، مطلب الغني، ص: ٢٣٩٠ (٣٦٩٣)
- ١٨- المائدہ ٣٨:٥
- ١٩- بحوث في قضايا فقهية معاصره، ص: ٩-٣٢
- ٢٠- تحرير الكلام في مسائل الالتزام، ص: ١٨٥
- ٢١- فقهي مضامين، ص: ٩-٢٨
- ٢٢- غير سودي بینکاری، ص: ٨١-٢٨٠
- ٢٣- احسن الفتاوى، باب الربا والقمار، ٢١٠-٢١٧
- ٢٤- بحوث في قضايا فقهية معاصره، ص: ٨٠
- ٢٥- شرح الاشباء والنظائر، كتاب النظر والاباحات، ٢١٠/٢
- ٢٦- غير سودي بینکاری، ص: ٢٨٣

- ٢٧ - امداد الفتوى، كتاب البيوع، ١٠٦/٣،
 ٢٨ - امداد الفتوى، كتاب البيوع، ٢١/٣،
 ٢٩ - امداد الفتوى، كتاب الشركة، ٣٩٥/٣،
 ٣٠ - امداد الفتوى، كتاب الاجارة، ٣٢٣/٣،
 ٣١ - بحري، محمد يوسف، بینات، فکر و نظر، ص: ٥
 ٣٢ - مصنف عبد الرزاق، كتاب البيوع، باب ^{اللهم} عن بيع الطعام حتى يستوفى، ٣٨/٨
 ٣٣ - مصنف عبد الرزاق، كتاب البيوع، باب ^{اللهم} عن بيع الطعام حتى يستوفى، ٣٨/٨
 ٣٤ - (ال ايضاً)
 ٣٥ - شرح الاشباء والنظائر، كتاب الوكالة، ١٠٢/٢،
 ٣٦ - غير سودي بيتكاري، ص: ٢٩٧

Schedule of Charges,Saadiq Auto Financing,Late Payment Fee,Recovery & ٣٧

Administration Charges,p:20

